

eul_wid: tfq-ab

Συριανός · Syrianus of Athens

Commentary-Hermogenes' Book-Ideas

Ὑπόμνημα εἰς τὸ περὶ ἰδεῶν Ἑρμογένους

Period: Ὀψιμαρχία [Late Antique](#)
Dialect: Φιλοσοφική Ἀττική [Attic Philosophical](#)
Domain: Φιλοσοφία [Philosophy](#)
Format: Πραγματεία [Treatise](#)
Affiliation: [Neoplatonist](#)

- ¹ (1t) ΣΥΡΙΑΝΟΥ ΣΟΦΙΣΤΟΥ ΕΙΣ ΤΟ ΠΕΡΙ ΙΔΕΩΝ ΕΡΜΟΓΕΝΟΥΣ Α ΥΠΟΜΝΗΜΑ. Ἄπαντα μὲν σχεδὸν ὅσα γε εἰς ἡμᾶς ἦκει τοῦ τεχνογράφου Ἑρμογένους συγγράμματα θαυμαστά τε καὶ πολιτικῆς ἀνάμεστα φρονήσεως ὑπάρχει—φημὶ δὲ τὸ περὶ τῶν στάσεων αὐτοῦ σύγγραμμα, ὃ δὴ πολλοὶ γε καὶ ἄλλοι σοφιστῶν τε καὶ τῶν Πλατωνικῶν φιλοσόφων ὑπομνηματίζειν οὐκ ἀπηξίωσαν, τό τε περὶ μεθόδου δεινότητος καὶ τὰ εἰς τοὺς δημοσίους ὑπομνήματα, ὧν καὶ αὐτὸς ποιεῖται μνήμην—, διαφερόντως δὲ τῶν ἄλλων τὸ περὶ ἰδεῶν αὐτοῦ σύνταγμα θαυμάζειν ἄξιον ὡς ἄριστόν τε καὶ τεχνικώτατον καὶ τῆς τελεωτάτης καὶ κριτικῆς περὶ λόγους ἔξεως οὐδαμῶς ἄμοιρον. ἐπειδὴ τοίνυν πολλὰ τῶν ἐν αὐτῷ κειμένων οὐ παντὶ ῥάδια συμβαλεῖν, οὐδενὶ δὲ μέχρι καὶ τήμερον εἰς αὐτὰς ὑπόμνημα γεγραφότι περιτετυχήκαμεν, ἀναγκαῖον ᾤθημεν, ὃ φίλτατέ μοι τῶν ἐκγόνων Ἀλέξανδρε, βραχέα τινὰ πρὸς τὴν ἀκριβεστέραν ἀνάγνωσιν τοῦ βιβλίου συμβαλλόμενα κατὰ γε τὴν ἐμὴν συνθεῖναι δύναμιν.
- ² εἰ δέ τις καὶ βελτίω τούτων ἐπεισάγειν δυνηθεῖη λυσιτελοῦντα πρὸς τὸ προκείμενον, χάριν αὐτῷ παμπόλλην εἰσόμεθα τὸν κοινὸν Ἑρμῆν ἔργοις οὐ λόγοις ἡμῖν ἐπιδεικνύοντι. ἀλλὰ γὰρ προσευξάμενοι τοῖς λογίοις θεοῖς ἀγαθὸν ἡμῖν καὶ τοῖσδε τοῖς πόνοις ἐπινεῦσαι τὸ πέρας ἔργου ἐχώμεθα. [265, 5] ‘εἴπερ ἄλλο τι τῷ ῥήτορι καὶ τὰς ιδέας οἶμαι τοῦ λόγου τῶν ἀναγκαιοτάτων εἶναι γινώσκειν ‘τὸ χρησίμον τοῦ βιβλίου εὐθὺς ἐκ προοιμίων ἐμφαίνει διαρρήδην ἀναγκαιοτάτον αὐτὸ τοῖς ῥητορικῇ μετιοῦσι γνησίως βοῶν. ιδέα δέ ἐστι ποιότης λόγου τοῖς ὑποκειμένοις ἀρμόδιος προσώποις τε καὶ πράγμασι κατὰ τε ἔννοιαν καὶ λέξιν καὶ τὴν ὅλην τῆς ἀρμονίας διαπλοκὴν. ιδέας δὲ εἶδος διαφέρει ὥσπερ γένος εἶδους καὶ ὅλον μέρους· τὸ μὲν γὰρ εἶδος περιληπτικόν ἐστι τῶν ἰδεῶν, αἱ δὲ ιδέαι ὑπὸ τὸ εἶδος ἀνάγονται.
- ³ ἀδύνατον γὰρ δικανικὸν ἢ συμβουλευτικὸν ἢ πανηγυρικὸν εἶδος λόγου συστήναι χωρὶς πλειόνων ἰδεῶν μίξεως. [265, 6] ‘ὅπη ποτὲ ἔχουσι καὶ ὅπως γίνονται ‘ἐκ ποίων συνίστανται τόπων καὶ τίνα τὰ χαρακτηρίζοντα ἕκαστον τρόπον. [265, 7] ‘καθ’ ὅτι τε καλῶς ἂν ἔχοι καὶ ἀκριβῶς ‘εὐλόγως σφόδρα τὸ ἀκριβῶς προστέθεικεν· ἐν δέχεται γὰρ καλῶς μὲν ἔχειν τόνδε τινὰ τὸν λόγον τῷ τῆς συνθέσεως κάλλει διαπρέποντα, μὴ μέντοι πρὸς ἀκρίβειαν εἰργάσθαι τῆς τέχνης. [265, 12] ‘καλῶν τε καὶ γενναίων ‘γενναίους φησὶ λόγους τοὺς μὴ χαμαιπετεῖς μηδὲ εἰκῇ συγκειμένους καὶ εὐκαταφρονήτους. [265, 15] ‘ἡ γάρτοι μίμησις καὶ ὁ ζῆλος ‘Διονύσιος μὲν ἐν τῷ πρώτῳ περὶ μιμήσεως ὀρίζεται τὴν μίμησιν οὕτως ‘ἐνέργεια διὰ τῶν θεωρημάτων

ἐκματτομένη τὸ παράδειγμα, ὥς δὲ οἱ μεταγενέστεροι ‘λόγος [ἢ πράξις] ὁμοίωσιν εὖ ἔχουσιν τοῦ παραδείγματος περιέχων’. ζῆλος δέ ἐστιν ἐνέργεια ψυχῆς πρὸς θαῦμα τοῦ δοκοῦντος εἶναι καλοῦ κινουμένη. [265, 14] ‘εἰ μέλλοι μὴ σφόδρα πόρρω τοῦ ἀκριβοῦς τις ἀπενεχθήσεται ‘καλῶς τὸ μὴ πόρρω τοῦ ἀκριβοῦς· οὐ γὰρ οἶόν τε τὸν κρίνοντα πρὸς ἀκρίβειαν πᾶσαν τῶν τε τοῦ λέγοντος ἐννοιῶν καὶ τῆς τοιαύτης τῶν ὀνομάτων στοχάζεσθαι συνθέσεως.

⁴ πολλὰ γοῦν τοιῶσδε παρὰ τῶν ἀρχαιοτέρων εἰρημένα πολυτρόπως οἱ μετ’ αὐτοὺς ἐδέξαντο. διόπερ ἀκριβῶς πρόσκειται τὸ μὴ σφόδρα· ἀγαπητὸν γὰρ ἐγγὺς βαλόντα φανῆναι τῆς ὀρθῆς κρίσεως. [265, 16] ‘μετὰ μὲν ἐμπειρίας ψιλῆς καὶ τινος ἀλόγου τριβῆς ‘καλῶς τὴν ἐμπειρίαν ἄλογον τριβὴν προσεῖπεν· τὸ μὲν γὰρ ὅτι γινώσκει, τοῦ δὲ διότι παντελῶς ἀμαθῆς ἐστίν, ὅπερ ὁ κατὰ τὴν τέχνην ἀνευρίσκει λόγος. καὶ γὰρ ὁ θεὸς Πλάτων φησὶν ‘ἐγὼ γὰρ τέχνην οὐ καλῶ δ’ ἂν ἦ ἄλογον πράγμα’. [265, 18] ‘τοῦναντίον γὰρ ἴσως ἂν αὐτὸν καὶ σφάλλοι μᾶλλον τὰ τῆς φύσεως πλεονεκτήματα· ὁ μὲν γὰρ μὴ ὀξὺς τὴν φύσιν ἀγαπᾷ κατὰ τὸν Ὀμηρικὸν Ὀδυσσεᾶ ἀτρέμας ἦσθαι καὶ ἄλλων μῦθον ἀκούειν, ὁ δὲ τῷ τάχει τῆς φύσεως πεπορθῶς καὶ μόνῃν αὐτὴν πρὸς ἕκαστα τῶν ἐγχειρουμένων ἀποχρῆν οἰόμενος τὸν τε παρὰ τῆς τέχνης χαλινὸν οὐκ ἀνεχόμενος καταγέλαστος πολλαχῇ τοῖς ἐπιστήμοσι φαίνεται. [265, 23] ‘κράτιστον μὲν γὰρ εἰ καὶ τὰ τῆς φύσεως συλλαμβάνοιτο· ἀρχὴ γὰρ οἶονεῖ καὶ κρηπὶς καὶ χρηστὸν ὄργανον ψυχῇ πρὸς τὰ βέλτιστα χωρεῖν ἐπειγομένη δεξιὰ φύσις· διὸ καὶ Πίνδαρος φησὶ ‘τὸ δὲ φυᾷ κράτιστον ἅπαν’.

⁵ ὁ δὲ γε Ἐπίκουρος ἐν τῷ περὶ ῥητορικῆς ἀνταδέστερον οἶμαι λέγων φησὶν αὐτὸς μόνος εὐρηκέναι τέχνην πολιτικῶν λόγων· τοὺς δὲ ἄλλους ἀποσκορακίζων ῥήτορας ἑαυτῷ πως μαχόμενος λέγει ‘φύσις γάρ ἐστιν ἡ κατορθοῦσα λόγους, τέχνη δὲ οὐδεμία’. [265, 25] ‘εἰ δὲ μὴ, ἀλλ’ ὅ γε μαθητὸν ἐστὶ καὶ διδακτὸν οὐκ ἐν ἄλλοις ἐφ’ ἡμῖν δὲ ὄν’ ἀπορήσειεν ἂν τις, διὰ τί τὰ παρὰ τῆς φύσεως ἀγαθὰ ἐν ἄλλοις ὠνόμασεν· ἐν ἡμῖν γὰρ δηλονότι καὶ ἡ φύσις καὶ τὰ παρὰ τῆς φύσεως δῶρα ὅπως ἂν ἐκάστω διακείμενα τυγχάνοι. φαμέν οὖν ὅτι ἐν ἄλλοις εἶπε τὰ τῆς φύσεως, διότι οὐκ ἐν ἡμῖν προηγουμένως τὸ κύρος αὐτῶν—οὐ γὰρ ἂν ἐκὼν τις ἔλοιτο τὴν νωθὴν τε καὶ ἀπρονόητον ἐκάστων φύσιν ἢ τὴν ὀξεῖαν καὶ πρὸς πάντα χωρεῖν ἔτοιμον—, ἀλλὰ δῆλον ὅτι ἢ τε παρὰ τῶν προτέρων βίων ἀξία καὶ ἢ τοιαύτης τῶν πατέρων ἕξις ἄλλα τε πρὸς τοῦτοις οὐκ ὀλίγα αἵτια θεῖα τε καὶ ἀνθρώπινα χορηγὰ τῆς διαφόρου φύσεως ἐκάστω τυγχάνει. διὸ τὰ μὲν παρὰ τῆς φύσεως ἐν ἄλλοις εἶπεν. ἐφ’ ἡμῖν δὲ τὰ τῆς μαθήσεως προαίρεσις γὰρ καὶ ὁρμὴ βελτίστη φύσεως ὑπουργούσης τῶν καλλίστων ἀπάντων ἡμῖν πρυτανεύονται τὰς μαθήσεις, ἔτι γε μὴν καὶ Διονύσιος πρὸς τῷ τέλει τοῦ πρώτου βιβλίου τῶν περὶ μιμήσεως περὶ προαιρέσεως τε καὶ δυνάμεως τῆς περὶ λόγους διεξιῶν ἔφη τῆς μὲν δυνάμεως τὴν κυριωτάτην εἶναι μοῖραν ἐν τῇ φύσει, ἣν οὐκ ἐφ’ ἡμῖν ἔστιν οἷαν ἀξιοῦμεν ἔχειν· τῆς δὲ προαιρέσεως οὐδὲν μέρος ἐστίν, οὗ μὴ τὴν ἐξουσίαν ἡμεῖς ἔχομεν.

⁶ καὶ ἔοικεν ὁ τεχνογράφος ἐπιμελῶς ἐκείνοις ἐντετυχηκῶς καὶ αὐτὸς οὐκ ἐφ’ ἡμῖν ὠνομακέναι τὴν φύσιν. [266, 9] ‘ἐπεὶ μὴδὲ ἄλλο τι τῶν χρηστῶν ἐκ τοῦ ῥάστου παραγίνεσθαι πέφυκεν ‘Πλάτων τε γὰρ φησὶ ‘τῶν γὰρ πόνων πωλοῦσιν ἡμῖν τάγαθὰ οἱ θεοί’ καὶ Σοφοκλῆς ‘πόνος γὰρ ὡς λέγουσιν εὐκλείας πατήρ’ καὶ ἐν Μιλήτῳ ὁ θεὸς ‘οὐδὲν ἄνευ καμάτου πέλει ἀνδράσιν εὐπετὲς ἔργον’ καὶ πάλιν ‘πάντα πόνος τεύχει θνητοῖς μελέτη τε βροτεΐη’. [266, 10] ‘λόγων δὲ καλῶν τε καὶ γενναίων εἰ μέλλοι τι χρηστότερον ἀνθρώποις οὔσι καὶ ζῷοις λογικοῖς γενήσεσθαι· εἰ γὰρ ἐν θνητοῖς τοῦτο μόνον λογικόν, εἰκότως αὐτῷ καὶ ἡ τοῦ λόγου ἄσκησις πάντων ἐστὶν ἀρμοδιωτέρα· ἕκαστον γὰρ κατὰ φύσιν πρὸς τὴν οἰκείαν ἐπείγεται σωτηρίαν, σῶζει δὲ ἕκαστον ἡ τελειότης ἐκάστου, ἀνθρώπου δὲ τελειότης οὐδὲν ἕτερον ἢ λόγος, πάντων ἄρα κρεῖττον ἀνθρώποις ἡ περὶ λόγους ἄσκησις. [266, 16] ‘νῦν ἐστὶν ἡμῖν οὐ περὶ τῆς Πλάτωνος ἢ Δημοσθένους ιδέας ὁ λόγος· εἰ γὰρ καὶ ἐκ πλειόνων ιδεῶν ἐκάστου τούτων

συνεστήκασιν οἱ λόγοι, ἀλλ' οὖν καθόλου ἡ Δημοσθενική τε καὶ Πλατωνική φράσις μίαν τινὰ σύμμικτον ἐκ πολλῶν ιδέαν ἐπιφαίνουσιν, ἥπερ ιδίας μὲν οὐκέτι κοινῆς δέ τινος ἐκ τοῦ χρησαμένου τυγχάνει τῆς προσηγορίας.

⁷ πρὸς δὲ τῷ τέλει τοῦ περὶ ιδεῶν δευτέρου βιβλίου καὶ ιδία περὶ ἐκάστου τῶν ἀρίστων ῥητόρων τε καὶ συγγραφέων διεξέρχεται. [266, 19] ‘ὅποῖόν τί ἐστι σεμνότης δεῖξαι καὶ ὅπως γίνεται ‘ὅποῖον μὲν ὅτι μεγέθους τῷ λόγῳ περιποιητική, ὅπως δὲ γίνεται διὰ ποίων ἐννοιῶν μεθόδων λέξεων σχημάτων καὶ τῶν λοιπῶν. ἰστέον δὲ ὅτι ἄλλο μὲν εἶδος καὶ ἄλλο ιδέα, ὡς καὶ ἄνω ἔφαμεν, τοῖς δὲ ὀνόμασιν ἀδιαφόρως κέχρηται, ποτὲ μὲν εἶδη τὰς ιδέας καλῶν, ποτὲ δὲ ιδέας τὰ εἶδη. ιδέαι δὲ λόγων αἱ γενικώταταί εἰσιν ἐπτά, σαφήνεια μέγεθος κάλλος γοργότης ἦθος ἀλήθεια δεινότης· τούτων δὲ αἱ μὲν τέτταρες μένουσιν ἀδιαίρετοι, ἀλήθεια γοργότης δεινότης κάλλος, αἱ δὲ τρεῖς διαιροῦνται εἰς ἐτέρας δώδεκα, ὡς εἶναι τὰς πάσας ἐκκαίδεκα· ἐκάστη δὲ τούτων εἰς ὀκτὼ διαιρεῖται, ἔννοιαν μέθοδον λέξιν σχῆμα κῶλον συνθήκην ἀνάπαισιν ῥυθμόν. [266, 24] ‘τὸν μάλιστα τῶν ἄλλων ποικίλως χρησάμενον τῷ λόγῳ καὶ σχεδὸν ἐξ ἀπάσης ιδέας συμμιγῇ ‘τὸν Δημοσθένην φησί, ταῖς μὲν γὰρ τῶν ιδεῶν ἐπὶ πλείστον κέχρηται, ὡς σαφηνεῖα τε καὶ γοργότητι καὶ περιβολῇ· ταῖς δὲ ἐπ’ ἔλαττον, ὡς λαμπρότητι σεμνότητι κάλλει· οὕτω γὰρ ὑπερεκπλήττεται διόλου τὸν ῥήτορα τῆς μίξεως ἔνεκα τῶν ιδεῶν, ὡς ἐν ἀνθ’ ἐνὸς ἀποφαίνεσθαι πολιτικῶν τε ἄριστον τὸν Δημοσθενικὸν καὶ αὐθις τὸν Δημοσθενικὸν ἄριστον τῶν πολιτικῶν.

⁹ ὅθεν δὴ καὶ Ἰάμβλιχος ὁ θεῖος ἐν τῷ περὶ κρίσεως ἀρίστου λόγου φησὶ ‘δεῖ γὰρ μήτε τὸ σύντομον εἶναι ἀσαφὲς μήτε τὸ σαφὲς ἰδιωτικόν, καὶ τὸ μὲν σεμνὸν μὴ εἶναι ἄγαν ἐξηλλαγμένον τὸ δὲ κοινὸν μὴ εἶναι εὐκαταφρόνητον ἔχειν δὲ τινα ἐξαίρετον ὑπεροχὴν· τὸ γὰρ παντελὲς τοῦτο καὶ συμπεπληρωμένον τοῖς ὅλοις κάλλεσι τῶν λόγων παρ’ Ὀμήρῳ τε καὶ Πλάτῳ καὶ Δημοσθένει γινώριμόν ἐστιν ἰδεῖν. [266, 27] ‘ἀνάγκη τὰ τε μέρη καὶ θ’ ἕκαστον καὶ τὸ ὅλον εἶδος τοῦ τοιούτου δεικνύντας· τὸ μὲν τοῦ τοιούτου τοῦ Δημοσθενικοῦ λόγου φησί, μέρη δὲ τὰ ἐν προοιμίῳ ἢ ἀντιθέσεσιν ἢ διηγήσεσιν εἰρημένα, εἶδος δὲ δικανικὸν συμβουλευτικὸν πανηγυρικὸν ἢ μικτόν. [266, 28] ‘ὅθεν τε καὶ ἐξ ὧν συνέστηκεν ὅποῖόν τέ ἐστι ‘τὸ μὲν ὅθεν ἐκ ποίων ειδῶν κεκίνηται τῆς ῥητορικῆς, τὸ δὲ ἐξ ὧν ποίαις τισὶν ιδέαις κέκραται, τὸ δὲ ὅποῖον ἠθικὸν ἢ πραγματικὸν ἢ παθητικόν.

¹⁰ [266, 31] ‘καὶ πῶς μιγνυμένων αὐτῶν τοτὲ μὲν ποιητικὸς τοτὲ δὲ ὡς ποιητικὸς ‘οἱ μὲν πρὸ ἡμῶν ποιητικὸν μὲν ἐξηγοῦντο τὸν πεποιημένον καὶ ἐπιτετηδευμένον λόγον πρὸς τὸ τοιούσδε ἢ τοιούσδε τοὺς ἀκούοντας καταστῆσαι, ὡς οὐ ποιητικὸν δέ—καὶ γὰρ τὴν οὐ ἄρνησιν τῷ ῥητῷ προσετίθεσαν—τὸν ἐπιτετηδευμένον μὲν, μὴ μέντοι δοκοῦντα. ἄμεινον δὲ τῷ Ἀλικαρνασεῖ Διονυσίῳ ἐπομένους ποιητικὸν μὲν λόγον φάναι τὸν τροπικῇ τε καὶ μεταφορικῇ <καὶ> διθυραμβῳδὴ συνθήκη συντεθειμένον, ὅποια ἡ Γοργίου τοῦ ῥήτορος φράσις—πρῶτος γὰρ ἐκεῖνος, ὡς φησι Διονύσιος ἐν τῷ περὶ μιμήσεως δευτέρῳ, τὴν ποιητικὴν καὶ διθυραμβῳδὴ λέξιν εἰς τοὺς πολιτικοὺς εἰσήνεγκε λόγους—, ὡς ποιητικὸν δὲ λόγον τὸν εὐρυθμίας μὲν καὶ ἀρμονίας ὁμαλῆς μετεληφότα κατὰ τε περιόδων καὶ κῶλων ἀπηκριβωμένην σύνθεσιν, τὴν δὲ γε διθυραμβῳδὴ καὶ ποιητικὴν συνθήκην ἥκιστα ζηλώσαντα, οἷα τίς ἐστὶν ἡ Ἰσοκράτους φράσις, περὶ ἧς Διονύσιος ἐν πρώτῳ χαρακτήρων ὡδὶ πως λέγει ‘τῶν τε γὰρ φωνηέντων τὰς παραλλήλους θέσεις ὡς ἐκλυούσας τὴν ἀρμονίαν τῶν ἤχων καὶ τὴν λειότητα τῶν φθόγγων λυμαινομένης ἐξίσταται περιόδῳ τε καὶ κύκλῳ περιλαμβάνειν τὰ νοήματα πειρᾶται ῥυθμοειδεῖ πάνυ καὶ οὐ πολὺ ἀπέχοντι τοῦ ποιητικοῦ μέτρου’, ὅθεν δὴ καὶ πλείστους ἰάμβους παρ’ αὐτῷ τε καὶ Δημοσθένει ῥάδιον εὐρεῖν· πάλιν δὲ περὶ τῆς ἄνευ μέτρου λέξεως τῆς ὁμοίας καλῶ ποιήματι λέγων ὁ αὐτὸς ὧδέ πού φησιν ἐν τῷ περὶ συνθέσεως ὀνομάτων ‘Δημοσθένη γὰρ ἐν τοῖς μάλιστα οἶμαι τὴν ποιητικὴν ἐκμεμάχθαι φράσιν.

- ¹¹ τίς γὰρ οὐκ ἂν ὁμολογήσειε τοῖς κρατίστοις εἰκέναι ποιήμασί τε καὶ μέλεσι τοὺς Δημοσθένους λόγους καὶ μάλιστα τὰς τε κατὰ Φιλίππου δημηγορίας καὶ τοὺς δικανικοὺς ἀγῶνας τοὺς δημοσίουσ', ἔνθα δὴ καὶ τὸ προοίμιον τοῦ κατὰ Ἀριστοκράτους παραθεῖς ἐκ πολλῶν αὐτὸ συνεστάναι μέτρων ἀναπαιστικῶν τε καὶ ἐλεγειακῶν δείκνυσι, καὶ πάλιν μετ' ὀλίγα φησὶν 'ἀπόχρη γὰρ τὴν πολιτικὴν λέξιν εὐρυθμον εἶναι καὶ εὖμετρον· οὕτω γὰρ ἂν εἴη ποιητικὴ μὲν, οὐ μὴν ποίημα, καὶ ἐμμελὴς μὲν, οὐ μέλος δέ'. ἔτι γε μὴν ἐν τῷ περὶ μιμήσεως ὁ αὐτὸς φησιν ὅτι 'Τοργίας μὲν τὴν ποιητικὴν ἐρμηνείαν μετήνεγκεν εἰς λόγους πολιτικούς οὐκ ἀξίων ὅμοιον τὸν ῥήτορα τοῖς ιδιώταις εἶναι, Λυσίας δὲ τούναντίον ἐποίησεν· τὴν γὰρ φανεράν ἅπασι καὶ τετριμμένην λέξιν ἐζήλωσεν ἔγγιστα νομίζων εἶναι τοῦ πείσαι τὸν ιδιώτην τὸ κοινὸν τῆς ὀνομασίας καὶ ἀφελές. ἥκιστα γὰρ ἂν τις εὖροι τὸν Λυσίαν τροπικὴ καὶ μεταφορικὴ λέξει κεχρημένον, σεμνὰ δὲ καὶ περιττὰ καὶ μεγάλα φαίνεσθαι τὰ πράγματα ποιεῖ τοῖς κοινοτάτοις ὀνόμασι χρώμενος καὶ ποιητικῆς οὐχ ἀπτόμενος κατασκευῆς'.
- ¹² ἔτι γε μὴν ὁ αὐτὸς ἐν τῷ αὐτῷ βιβλίῳ τὸ δοκοῦν ἀνεπιτήδευτον εἶναι ἀποίητον ὀνομάζει· καὶ πολὺ κάλλιον ἦν οὕτως ὀνομάσαι τὸ ἀνεπιτήδευτον, εἴπερ τοῦτο ἐβούλετο δηλῶσαι, ἢ ὡς οὐ ποιητικόν· ἐπάγει γὰρ καὶ τάδε περὶ Λυσίου 'δοκεῖ μὲν γὰρ ἀποίητός τις εἶναι καὶ ἀτεχνίτευτος ὁ τῆς ἐρμηνείας αὐτοῦ χαρακτήρ καὶ πολλοῖς ἂν καὶ τῶν φιλολόγων παράσχοι δόξαν, ὅτι ἀνεπιτηδέυτως καὶ οὐ κατὰ τέχνην, αὐτομάτως δέ πως καὶ ὡς ἔτυχε σύγκειται. ἔστι δὲ παντὸς ἔργου μᾶλλον τεχνικοῦ κατεσκευασμένος· πεποίηται γὰρ αὐτοῦ τὸ ἀποίητον καὶ δέδεται τὸ λελυμένον καὶ ἐν αὐτῷ τῷ μὴ δοκεῖν δεινῶς κατεσκευάσθαι τὸ δεινὸν ἔχει'. [267, 15] 'τὸ μὲν ὡς διὰ πάντων ἥκει πανταχοῦ ταῖς μίξεσι' καὶ γὰρ ἐν Φιλιππικοῖς συμβουλευῶν σφοδρῶ τῷ ψόγῳ κέχρηται κατὰ Φιλίππου ἔκ τε τῆς οἰκείας φύσεως καὶ τῶν συνόντων καὶ πανταχόθεν αὐτὸν διαβάλλειν πειρώμενος, καὶ πάλιν ἐν τῷ περὶ τοῦ στεφάνου δικανικὸν εἶδος μελετῶν πανηγυρίζει τῇ τε κατ' Αἰσχίνου πομπεῖα λαμπρῶς ἐπεξίων καὶ ταῖς εὐφημίαις τῆς οἰκείας ἐναβρυνόμενος πολιτείας. [267, 25] 'οὐδὲ γὰρ ἔστιν ὅστις πρὸ ἡμῶν ἀκριβές τι περὶ τούτων πραγματευσάμενος φαίνεται' καλῶς τὸ ἀκριβές· οἶδε γὰρ καὶ Βασιλικὸν πρὸ αὐτοῦ γεγραφότα περὶ ἰδεῶν, οὐ μέντοι σὺν εὐκρινείᾳ καὶ τάξει τῇ ἀρίστη, ἥπερ διαφερόντως αὐτὸς φαίνεται κεχρημένος.
- ¹³ [267, 30] 'πρὸς γὰρ αὐ τοῖς ἄλλοις καὶ οἱ δόξαντές τι λέγειν περὶ τάνδρ' εἰς τοὺς ὑπομνηματίσαντας τῶν Δημοσθενικῶν λόγων ἐνίους ἀποτείνεται καὶ τὰς περὶ αὐτῶν θεωρίας φιλοτιμότερον ἐπεξεργασμένους Βασιλικόν τε καὶ Ζήνωνα καὶ τοὺς ὁμοίους. [268, 11] 'τὰ γάρτοι τοῦ Δημοσθενικοῦ λόγου καθαπερεὶ στοιχεῖα' μέχρι τοῦ 'καὶ τί δύναται' μεταφορικὴ γὰρ ἡ λέξις οὕσα κυριώτατα καὶ πρώτως ἐπὶ τῶν τοῦ κόσμου στοιχείων εἴρηται, δευτέρως δὲ ἐπὶ τῶν γραμμάτων· ἐκεῖνά τε γὰρ ἀρχὴ παντὸς τοῦ σωματικοῦ καὶ ταῦτα συλλαβῶν καὶ λέξεων· εἰκότως οὖν καὶ τὰς ιδέας στοιχεῖα καὶ ἀρχὰς τοῦ ἀρίστου τῶν πολιτικῶν λόγων φησὶν. τὸ δὲ ὅποια ποίαν ἔχει φύσιν ἐκάστη τῶν ιδεῶν, γλυκεῖαν αὐστηρὰν ἀφελῇ δεινήν, τὸ δὲ ὅπως γίνεταί διὰ ποίων κατασκευάζεται τόπων, τὸ δὲ τί δύναται τί τὸ ἀπὸ τῆς μίξεως τῶνδε ἢ τῶνδε τῶν ιδεῶν ἀποτέλεσμα. [268, 21] 'εἰ μέλλοι τις ὡς ἐν ἅπαντα ἀκούσεσθαι τάδε' 'οὐ γὰρ ἰδίᾳ τῶν ιδεῶν ἐκάστη ἐπιτετήδευται καὶ μεμελέτῃται παρὰ τῷ ῥήτορι, ἀλλ' ἡ πασῶν ἅμα ἀκριβεστάτη καὶ ἐν τῷ δέοντι παρ' αὐτῷ μῖξις τὸν κάλλιστον τῶν πολιτικῶν ἀπεργάζεται λόγων· ὅθεν καὶ Διονύσιος ἐν πρώτῳ χαρακτήρων κράτιστον εἶναί φησι χαρακτήρων ἐν πολιτικοῖς λόγοις τὸν Δημοσθενικόν.
- ¹⁴ [268, 25] 'τούτων δὲ τῶν ιδεῶν αἱ μὲν ἐφ' ἑαυτῶν εἰσιν' ὡς αἱ ἀδιαίρετοι, ἀλήθεια γοργότης δεινότης κάλλος, 'αἱ δὲ ἔχουσιν ὑφ' ἑαυτὰς' ὡς αἱ διαιρούμεναι, σαφήνεια μέγεθος ἦθος, 'αἱ δὲ κοινωνοῦσιν ἀλλήλαις μέρει τινὶ ἢ καὶ μέρεσιν' αἱ μὲν γὰρ ἐνὶ τῶν ὁκτῶ μερῶν ἀλλήλαις κοινωνοῦσιν, αἱ δὲ πλείοσιν, ὡς ἡ καθαρότης τῇ εὐκρινείᾳ λέξει κώλοις συνθήκη κοινωνεῖ καὶ

ἡ τραχύτης τῇ σφοδρότητι καὶ κατὰ πλείονα. [269, 8] ‘ ἅπας τοίνυν λόγος ἔννοιαν ἔχει πάντως τινὰ ἢ ἐννοίᾳς ‘ αἱ μὲν γὰρ τῶν ἰδεῶν μονοειδεῖς ἔχουσι τὰς ἐννοίας, ὡς ἡ καθαρότης, αἱ δὲ καὶ μέχρι τριῶν καὶ τεττάρων προέρχονται τόπων, ὡς ἡ σεμνότης. [269, 19] ‘ καὶ εἴ τινες ἕτεραι ταύταις ὅμοιαι ‘ ὡς αἱ ἱστορικαί· καὶ γὰρ αὗται διὰ τὸν χρόνον πλησιάζουσι ταῖς μυθικαῖς, ὡς καὶ Θουκυδίδης φησὶν, καὶ ὅσαι τὰ ταῖς αἰσθήσεσιν ἡδέα ἐκφράζουσιν, ὅψει ἀκοῇ ὁσφρήσει γεύσει ἀφῇ, ὡς Ὅμηρος ‘ τοῖσι δ’ ὑπὸ χθὼν διὰ φύεν νεοθηλέα ποιήν λωτόν θ’ ἐρσήεντα ἰδὲ κρόκον ἢ δ’ ὑάκινθον ‘ καὶ Σαπφῶ ‘ ἀμφὶ δὲ ὕδωρ ψυχρὸν κελαδεῖ δι’ ὄσδων μαλίνων ‘ καὶ οἶον τὸ γλυκύμαλον ἐρεύθεται ἄκρῳ ἐπ’ ὄσδῳ ἄκρον ἐπ’ ἀκροτάτῳ, λελάθοντο δὲ μαλοδρόπῃες, οὐ μὰν ἐκλελάθοντ’ ἀλλ’ οὐκ ἐδύναντ’ ἐφικέσθαι ‘ καὶ Θεόκριτος ‘ ἀδὺ δὲ τῷ θέρειος παρ’ ὕδωρ ῥέον αἰθριοκοιτεῖν ‘ καὶ ‘ ὡς μέλι τοι γλυκὺ τοῦτο κατὰ βρόχθοιο γένοιτο ‘.

- ¹⁵ [269, 22] ‘ τὸ προηγουμένως καὶ σὺν ἀφηγήσει αὐτὰς διεξίναί ‘ ὡς Δημοσθένης ἐν πολλοῖς τῶν ἰδιωτικῶν ἀπ’ αὐτῶν ψιλῶν ἀρχόμενος τῶν πραγμάτων καὶ ἐν τῷ κατὰ Σπουδίου ‘ ἀδελφὰς ἔχομεν γυναικας ἐγὼ καὶ Σπουδίας οὐτοσί Πολυεύκτου θυγατέρα ‘ καὶ Λυσίας ἐν τῷ κατὰ Διογεΐτονος ‘ ἀδελφοὶ ἦσαν, ὧ δικασταί, Διόδοτος καὶ Διογεΐτων ὁμοπάτριοι καὶ ὁμομήτριοι ‘. [269, 23] ‘ ἀλλὰ μὴ ἐξ ὑποβολῆς ἢ πως ἐτέρως ‘ ἐξ ὑποβολῆς ἐστὶν ἥτοι ὅταν μὴ προηγουμένως τις εἰσάγῃ τὸν λόγον, ἀλλὰ προειρηκῶς τινα οὕτως ὑποβάλλῃ τὸ πρᾶγμα περὶ οὗ θέλει εἰπεῖν— ὡς ὁ ῥήτωρ ἐν τῷ πρὸς Βοιωτὸν περὶ προικὸς ‘ πάντων ἐστὶν ἀνιαρότατον, ὧ δικασταί, ὅταν τις ὀνόματι μὲν ἀδελφὸς προσαγορευθῇ τινων, τῷ δὲ ἔργῳ ἐχθροὺς ἔχῃ τούτους καὶ ἀναγκάζεται πολλὰ καὶ δεινὰ παθὼν ὑπ’ αὐτῶν εἰς δικαστήριον εἰσιέναι, ὃ νῦν ἐμοὶ συμβέβηκεν ‘ ἀρξάμενος γὰρ ἀπὸ τοῦ καθόλου καὶ δεινώσας ὡς ἡβούλετο τὸ πρᾶγμα οὕτως ὑποβάλλει τὰ περιστάντα αὐτὸν πράγματα— ἢ ὅταν ἐάσας τὸ ἐξ εὐθείας προενεγκεῖν τὸν λόγον προσώπου τινὸς ὑποβολῇ χρῆσθαι κάκείνῳ περιθῇ τοὺς λόγους, οἶον ‘ ὡς δ’ ἐγὼ τῶν ἐν αὐτῇ τῇ χώρᾳ γεγεννημένων τινὸς ἤκουον ἀνδρὸς οὐδαμῶς οἴου τε ψεύδεσθαι ‘.

- ¹⁶ [269, 24] ‘ καὶ ὅση δριμεῖα ‘ λέξις δριμεῖα ἐστὶν ἢ μὴ κυρίως μὲν ἐπὶ τινος κειμένη, κατὰ δὲ τινα μεταφορὰν ἐναργῶς δοκοῦσα τοῦ προκειμένου ἅπτεσθαι, ὡς παρὰ Ξενοφῶντι μὲν ἐν κυνηγετικῇ ἢ φιλανθρωπία ἐπὶ κυνῶν κειμένη διὰ τὸ σφόδρα φιλοσύνηθες τοῦ ζῶου, παρὰ δὲ Εὐριπίδῃ ἢ φιλανδρία ἐπὶ ψόγου πρὸς Ἑρμιόνην ὑπ’ Ἀνδρομάχης εἰρημένον ‘ μὴ τὴν τεκοῦσαν τῇ φιλανδρίᾳ, γύναι, ζήτει παρελθεῖν ‘ καὶ παρὰ τῶν νεωτέρων τινὲς τὸ ‘ ἵπποδάμοιο χαλινού ‘ ἐναργέστατα ἐπὶ τοῦ χαλινού εἰρημένον καὶ παρὰ Δημοσθένει ‘ ἐγὼ δὲ οὐ δέδοικα, εἰ ζῇ ἢ τέθνηκε Φίλιππος, ἀλλ’ εἰ τῆς πόλεως τέθνηκε τὸ τοὺς ἀδικοῦντας μισεῖν καὶ τιμωρεῖσθαι ‘. [269, 24] ‘ καὶ τῆς ποιητικῆς ἢ μὴ διηρημένη μηδὲ πλατεῖα φύσει ‘ διηρημένη μὲν ὡς τὸ ‘ κατὰ μῆρ ‘ ἐκάη ‘ κατὰ ταῦρον ἐδηδώσ ‘ διὰ τε σκόλοπας καὶ τάφρον ἔβησαν ‘, πλατεῖα δὲ ὡς τὸ ‘ βοόωσι ‘ Πηληϊάδεω ‘.

- ¹⁷ [269, 25] ‘ αἶ τε τῆς καθαρότητος ἅπασαι ‘ ὡς αἱ Λυσίου καὶ Ἰσοκράτους σχεδὸν πᾶσαι. [269, 27] ‘ κῶλα δὲ τὰ ὀλίγῳ τῶν κομματικῶν μερίζονα ἢ καὶ τὰ κομματικά αὐτά ‘ ἔστι μὲν κοινὸς σφόδρα ὁ λόγος ὁ περὶ κόμματος καὶ κώλου καὶ περιόδου, ἀναγκαῖον δὲ διὰ τὸ τοῖς λεγομένοις δύνασθαι παρακολουθεῖν βραχέα περὶ αὐτῶν εἰπεῖν· ὡς γὰρ πρὸς εἰδότας ὁ τεχνογράφος διαλέγεται. ἔστι τοίνυν κόμμα μὲν λόγος διάνοιαν δηλῶν ἐν δύο ἢ τρισὶ λέξεσιν, ὡς τὸ ‘ μὴδὲν ἄγαν ‘ γυνῶθι σαυτόν ‘ τὸ δὲ τέλειον κόμμα ἐπωδῷ μετρεῖται, ὅς ἔχει συλλαβὰς ὀκτώ. κῶλον δὲ ἐστὶ μόνιον λόγου συγκεῖμενον ἐξ ὀνομάτων πλειόνων τελειοῦν τὴν ἐπὶ μέρους διάνοιαν, ὡς τὸ ‘ ἀντὶ πολλῶν ἄν, ὧ Ἀθηναῖοι ‘ μέτρον δὲ αὐτοῦ ἐκκαίδεκα συλλαβαί· τὸ δὲ σχοινοτενὲς καὶ μέχρι εἴκοσι προέρχεται συλλαβῶν. περίοδος δὲ ἐστὶ μόνιον λόγου συγκεῖμενον ἐκ κώλων δύο ἢ καὶ πλειόνων ἀρχὴν ἔχον καὶ κατάληξιν τελειοῦσαν τὴν διάνοιαν, ὡς τὸ ‘ ἄνδρες δικασταί, μάλιστα μὲν εἵνεκα τοῦ νομίζειν συμφέρειν τῇ πόλει λελύσθαι τὸν νόμον, εἴτα καὶ τοῦ παιδὸς

εἵνεκα τοῦ Χαβρίου ὠμολόγησα τούτοις ὡς ἂν οἴός τε ᾧ συνερεῖν. [269, 30] ‘ οὐ μὴν ἢ γε πάντη διεστηκυῖα ‘ κεχηνυῖα καὶ συγκρουσμών πλήρης.

18 [269, 32] ‘ κατὰ δὲ τὰς βάσεις ἡ δακτυλική ‘ βάσις καλεῖται ἡ κατάληξις τῶν κώλων, μεταφορικῇ δὲ ἐστὶν ἡ λέξις ἀπὸ τῶν χορευτῶν· τὴν γὰρ ἐν χοροῖς βάσιν καὶ ὀρίζονται οὕτως οἱ μουσικοὶ ‘βάσις ἐστὶν ἄρσεως καὶ θέσεως ποδῶν σημειώσεις· ἄρσις δὲ ἐστὶ μέρος ποδὸς τὴν ὀρμὴν ἄνω λαμβάνον, θέσις δὲ ἐστὶ μέρος ποδὸς τὴν ὀρμὴν κάτω λαμβάνον. [270, 6] ‘ ἀνάπαυσις δὲ ἡ βεβηκυῖα μᾶλλον ‘ ἀνάπαυσις μὲν ἐστὶν ἡ κατάληξις τῶν κώλων, βεβηκυῖα δὲ ἡ εἰς πλείονα μακρὰς καταλήγουσα μετὰ τὸ πληροῦν τὴν διάνοιαν, ὡς τὸ ‘πλὴν αὐτὸς αὐτῶ. [270, 6] ‘ ὁ δὲ ῥυθμὸς ὥσπερ εἶδος τι ἐπακολουθεῖ τῇ τε συνθέσει τῇ ποιᾷ καὶ τῇ ἀναπαύσει ‘ ἀπὸ γὰρ τῆς τοιαύτης συνθήκης τῶν λέξεων καὶ τῆς καταλήξεως τῶν κώλων ὁ τοιοῦτος συνίσταται ῥυθμὸς. ῥυθμὸς δὲ ἐστὶ χρόνος διηρημένος ὑπὸ λέξεως ἢ μέλους ἢ κινήσεως κατὰ τινὰ τάξιν ὠρισμένην λόγῳ, ὡς δὲ Ἀριστοτέλης καὶ Ἡφαιστίων φασὶ χρόνων τάξις χρόνος δὲ ἐστὶ μῦρον ποδὸς ἢ φωνῆς μέτρον ἐλάχιστον ἢ μέτρον τι κινήσεως. [270, 32] ‘ ἀκριβῶς μὲν διὰ πάντων ἑνὸς εἶδους εἰργασμένον λόγον ‘ ἕως τοῦ ‘ ἀδύνατον εὐρεῖν ‘ εἶδους μὲν πάλιν καταχρηστικώτερον τῆς ἰδέας φησὶ ν , ἀδύνατον δὲ φησὶ διὰ πάντων τῶν τῆς ἰδέας τόπων ἕνα συστήναι λόγον—εἰκότως ς , ἀπρεπὴς γὰρ ἡ τοιαύτη σύνθεσις ς , ὡς καὶ αὐτὸς προΐων ἐρεῖ ἰ .

19 [271 , 8] ‘ ἀλλὰ μέρει μὲν τινὶ μᾶλλον δὲ εἶδει μιᾷς πλείονι χρησάμενος τῶν λοιπῶν ‘ ἀμφιβόλως μὲν ἐξενήνοχε τὸ χωρίον, ἐὰν δὲ γινώμεν, τί διαφέρει μέρος εἶδους, ἀκριβῶς εἰσόμεθα, πῶς τὸ αὐτὸ καὶ μέρος καὶ εἶδος ἐκδέξασθαι δυνατόν. τὸ μὲν οὖν μέρος τοῦ ὅλου χωρισθὲν αὐτὸ τε ἀτελὲς ἐστὶ καὶ τὸ λειπόμενον κωλύει τῆς οἰκείας τελειότητος, οἷον ὅλον μὲν τί ἐστὶν ὁ ἄνθρωπος, μέρη δὲ αὐτοῦ κεφαλὴ χεῖρες πόδες· τὸ δὲ εἶδος διαστὰν τοῦ γένους ἐκείνῳ τε οὐκ ἐμποδίζει πρὸς τελειότητα καὶ αὐτὸ ἐφ’ ἑαυτοῦ γενόμενον πληρὲς τι καὶ τέλειον ἀναφαίνεται, οἷον γένος μὲν τὸ ζῶον, εἶδη δὲ αὐτοῦ βοῦς ἵππος ἄνθρωπος. ἡ τοίνυν περιβολὴ κυρίως εἶδος ἂν εἴη τοῦ μεγέθους· ὑπὸ γὰρ τὸ μέγεθος ὡς γένος ἀνάγεται σὺν ταῖς ἄλλαις πέντε ταῖς προειρημέναις. εἰ δὲ ὡς ὅλον τι λάβοιμεν τὸ μέγεθος—πᾶσαι γὰρ αἱ ὑπ’ αὐτὸ μεγέθους εἰσὶ ποιητικά—, μέρος ἐροῦμεν καταχρηστικῶς τὴν περιβολήν. [271, 16] ‘ τὰ δ’ αὖ λεπτὰ καὶ μικρὰ διὰ τῶν αὐτῶν τούτων ἐγείρων ‘ καὶ γὰρ Ἰσοκράτης ἔργον ἔφασκεν εἶναι ῥητορικῆς τὰ μὲν σμικρὰ μεγάλως εἰπεῖν τὰ δὲ μεγάλα σμικρῶς καὶ τὰ μὲν καινὰ παλαιῶς τὰ δ’ αὖ παλαιὰ καινῶς. [271, 21] ‘ πασῶν αὐτῶ δ’ ἰ ‘ ἀλλήλων ἡκουσῶν τῶν ἰδεῶν ‘ αἱ γάρτοι τῆς καθαρότητος ἔννοιαι κώλοις καὶ σχήμασι πολλάκις τοῖς τῆς λαμπρότητος ἢ περιβολῆς παρ’ αὐτῶ διαπλέκονται καὶ τούναντίον αἱ τῆς περιβολῆς ἔννοιαι διὰ τῶν τῆς καθαρότητος καὶ τῆς εὐκρινείας ἐξάγονται σχημάτων πανταχοῦ τὴν μῆξιν ἐναρμόνιον τοῦ ῥήτορος ποιουμένου.

20 [272, 1] ‘ τὸ τοῖς κυριωτάτοις ἰδέας ἐκάστης μάλιστα χρῆσθαι ‘ κυριωτάτους φησὶν εἶναι τόπους ἐκάστης ἰδέας, καθ’ οὓς μηδεμιᾷ τῶν λοιπῶν κοινωνοῦσα εὐρίσκεται· ἐκεῖνοι γὰρ αὐτὴν καὶ χαρακτηρίζειν μάλιστα δύνανται. χρὴ τοίνυν τὸν βουλόμενον ἀκριβῶς ἰδέαν τινὰ λόγῳ διαπλέξαι τοὺς μὲν ἐπικοινωνοῦντες αὐτῆς παραιτεῖσθαι τόπους ὡς ἄλλοσε ἄγοντας, ἀνιχνεύειν δὲ τοὺς κυριωτάτους καὶ τῇ χρήσει τούτων πλεονάζειν, οἷον ἡ σφοδρότης τῇ τραχύτητι κατὰ μὲν ἐννοίας τινὰς λέξεις τε καὶ μεθόδους συνθήκην τε καὶ ἀνάπαυσιν κοινωνεῖ, σχήμασι δὲ καὶ κώλοις πάντῃ διέστηκεν. ὁ τοίνυν ἐναργῆ σφοδρότητα βουλόμενος ἐργάζεσθαι σχήμασι καὶ κώλοις σφοδροῖς πλεονάζετω καὶ κυριώτατα τεύξεται τοῦ σκοποῦ. [272, 11] ‘ τὸ σχῆμα δὲ τρίτον λέγω τὸ τῆς λέξεως ‘ ἕως τοῦ ‘ τέταρτον λέγω κατὰ δύναμιν ‘ μέθοδος μὲν οὖν ἐστὶ λόγος τὴν οἰκείαν τῆς ἰδέας ἔννοιαν κατὰ τὸ προσῆκον ἐρμηνεύων, ὡς εἰρωνεία καὶ διαπόρησις, σχῆμα δὲ ἐστὶ λόγος τὴν οἰκείαν τῆς ἰδέας λέξιν κατὰ τὸ προσῆκον διαπλέκων ἢ ὡς ἕτεροι λόγος μὴ κατὰ φύσιν τὸν νοῦν ἐκφέρων μὴδὲ ἐπ’ εὐθείας, ἀλλ’ ἐκτρέπων καὶ ἐξαλλάττων τὴν διάνοιαν τῇ φράσει κόσμου τινὸς ἢ χρεῖας ἕνεκα, ὡς ἐπανάληψις καὶ κλῖμαξ.

- 21 τὸ οὖν σχῆμα καὶ ἡ μέθοδος κοινωνοῦντα ἀλλήλοις κατὰ τὸ ἐναλλάττειν τὸ σύνηθες διαφέρουσι ταύτη, ὅτι ἡ μὲν μέθοδος ἐννοίας ἐστὶν ἐναλλαγή, τὸ δὲ σχῆμα τῆς λέξεως, καὶ ὅτι τὰ μὲν τῆς διανοίας σχήματα κἂν ὑπαλλάξῃ τις αὐτὰ τοῖς ῥήμασιν ὁμοίως μένει—δυνατὸν γὰρ τὸ κατὰ εἰρωνείαν εἰ· τύχοι καὶ διαπόρησιν, αἵπερ εἰσὶν περὶ ἔννοιαν μέθοδοι, πολυτρόπως μεταφράσαι—, τὰ δὲ τῆς λέξεως σχήματα οἷον ἡ ἐπανάληψις καὶ ἡ κλίμαξ μεταπιπτούσης τῆς λέξεως οὐχ οἷα τέ ἐστι φυλάττεσθαι. [272, 15] ‘ὥς ἐν τῷ περὶ δεινότητος μεθόδων ἔσται φανερώτερον· διὰ γὰρ τὸ πολυσχιδὲς τῆς μεθόδου ταύτης καὶ ἴδιον τὸ περὶ μεθόδου δεινότητος αὐτῷ γέγραπται σύνταγμα. [272, 27] ‘δύνασθαι δὲ καὶ θυμὸν κινῆσαι μειζρόνως ἢ πάντα σφοδρὸν καὶ καταφορικὸν λόγον· οἷδεν ὁ τεχνογράφος καὶ Λακεδαιμονίους τοὺς ἀνδρικοτάτους πρὸς τὸν ἐμβατήριον τοῦ αὐλοῦ ῥυθμὸν κατὰ πολεμίων χωροῦντας. φασὶ δὲ καὶ τοὺς Πυθαγορείους, εἴ ποτε κινήθειεν αὐτοῖς τὰ πάθη ἢ τινὰς ἐτέρους ὑπ’ αὐτῶν θεάσαιντο κατεχομένους, διὰ τῶν ἐν αὐλοῖς τε καὶ κιθάραις ῥυθμῶν μετάγειν ἐπὶ τὸ ἡμερώτερον τὴν ψυχὴν· οὕτω γοῦν Πυθαγόρας τε ὁ πάνυ, ὡς Ἰάμβλιχος φησὶν ἐν τῷ περὶ τῆς Πυθαγορείου αἰρέσεως, μέσων νυκτῶν ἀστρονομούμενος νεανίαν τινὰ σὺν αὐλητῇ κωμάζοντα μετὰ λαμπάδων κατὰ αὐλητρίδος τόν τε οἶκον αὐτῆς ἐμπρῆσαι σπεύδοντα διὰ ζηλοτυπίαν ἐπέσχε τῆς μανίας παρακελευσάμενος τῷ αὐλητῇ μεταβάλλεσθαι τὸν ῥυθμὸν ἐπὶ τι καταστηματικώτερον μέλος τὸ καλούμενον σπονδεῖον, Ἐμπεδοκλῆς τε ὁ Ἀκραγαντῖνος ὁ Πυθαγόρου μαθητῆς ὁ κωλυσανέμας ἐπὶ κλην σπασαμένου τινὸς ἤδη κατὰ <του> τῶν πλησίον τὸ ξίφος, ὃς ἐδόκει τὸν πατέρα τοῦ θυμουμένου ἀνηρηκέναι, ἀναβαλόμενός τι καταστηματικὸν τῇ κιθάρᾳ μέλος, ἦν ἔτυχε μετὰ χειρὸς ἔχων, διεκώλυσε γενέσθαι τὸν φόνον χαλάσας τοῦ νεανίσκου μαλθακωτέρῳ ῥυθμῷ τὸν θυμὸν· εἰκότως οὖν παρὰ τοῖς μουσικοῖς τοσαύτην ἔχειν ὁ ῥυθμὸς θρυλεῖται δύναμιν.
- 22 —τὸ δὲ ἐρεσχελήσουσιν ἐριστικῶς διαλέξονται σημαίνει. [273, 13] ‘καὶ δι’ ἣν αἰτίαν τοῦτον προχειρίσασθαι δεῖν τὸν ἄνδρα ἐκρίναμεν· πάντα τοῖς ἐμφρονεστάτοις ἀκολουθῶν τῶν πρὸ αὐτοῦ καὶ μάλιστα τῷ πρεσβυτέρῳ τῶν ἀλικαρνασέων φησὶν Ἑρμογένης· καὶ γὰρ ἐκεῖνος ἐν τῷ περὶ συνθέσεως ὀνομάτων διαρρήδην φησὶ τάδε· ὅρος γὰρ δὴ τίς ἐστὶν ἐκλογῆς ὀνομάτων καὶ κάλλους συνθήκης ὁ Δημοσθένης· καὶ ἀνωτέρω περὶ Πλάτωνος λέγων φησὶν· εἰ δέ γε δεινὸς οὕτως ἦν ἐκλέξαι τὰ ὀνόματα ὥς συνθεῖναι περιττός, καὶ νῦν κεν ἢ παρέλασσε τὸν Δημοσθένη κάλλει ἐρμηνείας ἢ ἀμφήριστον ἔθηκεν· νῦν δὲ περὶ τὴν ἐκλογὴν ἔστιν ὅτε διαμαρτάνει’.
- 23 [274, 15] ‘καὶ πάλιν ἡ τραχύτης καὶ ἡ ἀκμὴ κοινὰς ἔχουσι τὰς ἐννοίας· οἷον· εἵπερ τὸν ἐγκέφαλον ἐν τοῖς κροτάφοις ἀλλὰ μὴ ἐν ταῖς πτέρναις καταπεπατημένον φορεῖτε· καὶ πάλιν· ἀλλὰ μανδραγόραν πεπωκόσιν ἢ τι φάρμακον ἄλλο τοιοῦτον εἰκόκατε ἀνθρώποις’. [274, 19] ‘καὶ λαμπρότητι ἡ ἀκμὴ κοινωνοῦσα εὐρίσκεται· ἡ γὰρ ἀκμὴ πλὴν ἐννοιῶν κατὰ πάντα τὰ ἄλλα κοινωνεῖ τῇ λαμπρότητι. [275, 4] ‘ἅπασι σχεδὸν τοῖς προειρημένοις· καλῶς τὸ σχεδόν· οὐ γὰρ πάντες οἱ τόποι δι’ ὧν γίγνεται μόνης καθαρότητός εἰσιν· κοινωνεῖ γὰρ τῇ εὐκρινείᾳ λέξει κώλοις συνθήκη ἀναπαύσει. [275, 9] ‘κατὰ τὸ οὐ γὰρ κατὰ πάντα· ἐναντιοῦται γὰρ ἡ περιβολὴ τῇ καθαρότητι κατὰ ἔννοιαν μέθοδον λέξιν σχῆμα· κῶλα γὰρ καὶ συνθήκας καὶ ἀναπαύσεις καὶ ῥυθμοὺς πασῶν ἰδεῶν ἡ περιβολὴ δέχεται, ὥστε κατὰ γε ταῦτα οὐκ ἐναντιοῦνται ἀλλήλαις.
- 24 [275, 21] ‘ἀλλὰ μὴ ὧν ἔνεκα παρελήφθησαν· καθ’ ἑαυτὴν μὲν γὰρ ἡ προκειμένη ἔννοια θεωρουμένη σαφεστάτη ἐστίν, ἐπεὶ δὲ δεινώσεως ἔνεκα τῶν καθ’ ἑαυτὸν παρείληφεν αὐτὴν καὶ τῆς σαφηνείας ἐκβιάζεται τὴν φύσιν, καὶ τὸ δοκοῦν ἀπλούστατα λελέχθαι γέμει βαθύτητος διὰ παραδειγμάτων γὰρ κατασκευάσαι βουλόμενος δεινότερα πάντων Μειδίαν εἰς αὐτὸν πεποιηκότα τὸ κατὰ Σαννίωνα παρείληφεν εἴ γε τοῦ μὲν ἀτίμου Σαννίωνος χοροδιδασκάλου παρὰ τὸν νόμον καταστάντος οὐδὲ τῶν ἐχθρῶν οὐδὲ εἷς ἤψατο, Μειδίας δὲ τὸν ῥήτορα

χορηγοῦντα φιλοτίμως ἐτύπτησεν. [275, 24] ‘ ἔνεκά γε τῆς ἐπιβολῆς καθαραί ‘ τοῦ ἐπιχειρήματος φησὶν· αὐταὶ γὰρ καθ’ ἑαυτὰς ἀπλούσταται σαφηνείας ἔνεκα τῶν προκειμένων παρελήφθησαν πραγμάτων διδάξαι τὰ γεγονότα σπεύδουσαι τὸν ἀκροατὴν. [276, 1] ‘ ὅταν ψιλὸν τὸ πρᾶγμα τις ἀφηγηται ἢ ἄρχηται ἂ π’ αὐτοῦ ψιλοῦ τοῦ πράγματος ‘ τὸ μὲν ἀπὸ ψιλῶν ἄρχεσθαι τῶν πραγμάτων ἐστὶ τὸ μηδὲν τῶν ἔξωθεν τοῦ πράγματος προειπόντα μηδὲ τοὺς ἐκ τῶν περιστατικῶν κινήσαντα τόπους, πλὴν ὅσοι ἀναγκαιοτάτοι λεχθῆναι πρὸς τὴν τοῦ πράγματος διδασκαλίαν, αὐτὸ μόνον τὸ πρᾶγμα διεξελθεῖν· καὶ γὰρ καὶ Ἰσοκράτης ἐν τῇ ῥητορικῇ τέχνῃ διδάσκων ὅπως χρὴ διηγέσθαι φησὶ ‘διηγητέον δὲ τό τε πρᾶγμα καὶ τὰ πρὸ τοῦ πράγματος καὶ τὰ μετὰ τὸ πρᾶγμα καὶ τὰς διανοίας, αἷς ἐκάτερος τῶν ἀγωνιζομένων <χρῶμενος> ἔπραξε τόδε τι· σαφὴς δὲ καὶ ἡ διήγησις ἔσται τῇ λέξει ἢ τῇ τάξει ἢ ἀμφοῖν.

25 τὸ δὲ ψιλὸν τὸ πρᾶγμα ἀφηγεῖσθαι ἵνα μηδὲ μετὰ τὴν ἀφήγησιν τοῦ πράγματος ἐπεισενέγκωμεν ἕτερα, ὅπερ ποιοῦσιν ἔνιοι πολλάκις ἐπὶ μὲν τῆς ἀρχῆς ἀφέλειαν καὶ ἰδιωτισμὸν ἐνδεικνύμενοι μετὰ δὲ ταῦτα ποικίλως ὑπορύττοντες τοὺς λόγους δεινώσεις τε καὶ αὐξήσεις ἐπάγοντες καὶ πολλῶ τῷ παθητικῷ χρώμενοι· φησὶ γοῦν καὶ Διονύσιος ἐν πρώτῳ χαρακτήρων σφόδρα τὸν Λυσίαν ἐπὶ ταῖς τοιαύταις διηγήσεσιν ἐπαινῶν τάδε ‘οἶμαι δὲ καὶ τὰς τέχνας τῶν λόγων, ἐν αἷς εἴρηται τι περὶ διηγήσεως ἀξιόλογον, οὐκ ἐξ ἄλλων τινῶν μᾶλλον ἢ τῶν ὑπὸ Λυσίου γραφειῶν εἰληφέναι τὰ παραγγέλματα καὶ τὰς ἀφορμάς· καὶ γὰρ τὸ σύντομον ἔχουσιν αἱ διηγήσεις καὶ τὸ σαφὲς ἡδεῖα τέ εἰσιν ὡς οὐχ ἕτεραι καὶ πιθαναὶ καὶ τὴν πίστιν ἅμα λεληθότως συνεπιφέρουσιν, ὥστε μὴ ῥάδιον εἶναι μήτε ὅλην διήγησιν μήτε μέρος αὐτῆς ψευδὲς ἢ ἀπίθανον εὑρεθῆναι, τοσαύτην ἔχει πειθῶ καὶ ἀφροδίτην τὰ λεγόμενα καὶ οὕτω λανθάνει τοὺς ἀκούοντας, εἴτε ἀληθὴ ἔστιν εἴτε καὶ πεπλασμένα, ὡς ἐφαρμόζειν αὐτῷ τὸ ‘Ὀμηρικὸν οὐχ ἦττον ἢ τῷ ‘Ὀδυσσεὶ ‘ἴσκε ψεύδεα πολλὰ λέγων ἐτύμοισιν ὁμοῖα‘.

26 [276, 3] ‘ ἡ γένος εἶδει προσλαμβάνων ἢ ὅλον μέρει ἢ ἀόριστον ὠρισμένῳ ἢ κρίσιν δικαστῶν καὶ ποιότητα πράγματος ἢ τὴν πρὸς ἕτερον διαφοράν ‘ γένος μὲν εἶδει ὅταν θέλων τὸ εἰδικὸν εἰπεῖν καὶ τὸ γένος αὐτῷ συμπεριλάβῃ, οἷον Αἰσχίνην βουλόμενος ὑβρίσαι καὶ γενικῶς περὶ πάντων συκοφαντῶν ἔφη ‘πονηρόν, ὃ Ἀθηναῖοι, πονηρόν ὁ συκοφάντης ἀεὶ καὶ πανταχόθεν βάσκανον καὶ φιλαίτιον, τοῦτο δὲ καὶ φύσει κίναδος τάνθρώπιόν ἐστιν· ὅλον δὲ μέρει ὅταν τοῦ μέρους μνημονεῦσαι θέλοντες καὶ τὸ ὅλον προσπεριλάβωμεν, οἷον ‘ἀλλ’ ὅλης οὔσης ἱεῖρας τῆς ἀκροπόλεως καὶ πολλὴν εὐρυχωρίαν ἐχούσης παρὰ τὴν χαλκὴν τὴν μεγάλην Ἀθηνᾶν ἔστηκεν ἐκ δεξιᾶς· ἀόριστον δὲ ὠρισμένῳ, οἷον ‘πολλὰ μὲν οὖν ἔγωγε ἐλαττοῦμαι κατὰ τουτονὶ τὸν ἀγῶνα Αἰσχίνου, δύο δέ, ὃ Ἀθηναῖοι, καὶ μεγάλα, ἀόριστα γὰρ ὄντα τὰ πολλὰ τοῖς ὠρισμένοις προσπεριέλαβεν· κρίσιν δὲ δικαστῶν, οἷον ‘ἀντὶ πολλῶν ἄν, ὃ Ἀθηναῖοι, χρημάτων ὑμᾶς ἐλέσθαι νομίζω, εἰ φανερόν γένοιτο τὸ μέλλον συνοίσειν τῇ πόλει, τῷ γὰρ παρ’ αὐτοῦ ῥηθήσεσθαι μέλλοντι τὴν τῶν ἀκροατῶν συμπεριέλαβε κρίσιν· ποιότητα δὲ πρᾶγματος, τοῦτο εἰ μὲν ὡς τῷ ἀνωτέρω λάβοιμεν συνημμένον διὰ τὸν καὶ ἰ, ἐροῦμεν ὅτι πρὸς τῇ κρίσει τῶν ἀκροατῶν καὶ τὸ συμφέρον τοῦ πράγματος ἐκ προοιμίων δείκνυσιν, εἰ δὲ καθ’ ἑαυτὸ ὡς ἐπ’ ἐκείνου ‘καὶ σπουδαῖα νομίζων, ὃ Ἀθηναῖοι, καὶ ἀναγκαῖα τῇ πόλει περὶ ὧν βουλευέσθε· ἢ τὴν πρὸς ἕτερον διαφοράν, οἷον ‘οὐχὶ ταῦτα παρίσταται μοι γινώσκειν, ὅταν τε εἰς τὰ πράγματα ἀποβλέψω καὶ ὅταν εἰς τοὺς λόγους ἀκούω’.

27 [276, 32] ‘ καὶ γὰρ ὀρθώσας καὶ πλαγιάσας καὶ μερίσας καὶ συμπλέξας ‘ ὀρθώσας μὲν κατ’ ὀρθὴν πτώσιν προφέρων τὸν λόγον, οἷον ‘ἐγὼ γάρ, ὃ Ἀθηναῖοι, προσέκρουσα ἀνθρώπῳ πονηρῷ καὶ φιλαπεχθήμονι, πλαγιάσας δὲ κατὰ τινὰ τῶν πλαγίων πτώσεων ἀφηγούμενος, οἷον ‘τοῦ γὰρ Φωκικοῦ συστάντος πολέμου οὐ δι’ ἐμέ, μερίσας δέ, οἷον ‘εἰ μὲν περὶ καινοῦ τινος πράγματος προϋτίθετο, ὃ Ἀθηναῖοι, λέγειν, συμπλέξας δέ, οἷον ‘καὶ σπουδαῖα νομίζων, ὃ Ἀθηναῖοι, καὶ ἀναγκαῖα περὶ ὧν βουλευέσθε’. [277, 9] ‘ καὶ μὴ τετραμμένη ‘ τροπὴν ἔχουσα καὶ μεταφοράν,

ὥς τὸ 'αἰ δὲ πόλεις ἐνόσουν· ἐπὶ μὲν γὰρ σωμάτων κυρίως ἡ νόσος, ἐπὶ δὲ πόλεων μεταφορικῶς διὰ τὰς στάσεις.

- 28 [277, 19] 'πολὺ δὲ τὸ καθαρὸν τῆς λέξεως παρ' Ἰσοκράτει· τοσοῦτον γὰρ πεφρόντικε τῆς καθαρότητος ὁ ἀνὴρ, ὥς καὶ ἐν τῇ οἰκείᾳ τέχνῃ τοιάδε παραγγέλλειν περὶ λέξεως 'δεῖ δὲ ἐν τῇ μὲν λέξει τὰ φωνήεντα μὴ συμπίπτειν—χωλὸν γὰρ τὸ τοιόνδε—μηδὲ τελευτᾶν καὶ ἄρχεσθαι ἀπὸ τῆς αὐτῆς συλλαβῆς, οἷον 'εἰποῦσα σαφῆ', 'ἡλίκᾳ καλᾶ', 'ἔνθα θαλῆς', καὶ τοὺς συνδέσμους τοὺς αὐτοὺς μὴ σύνεγγυς τιθέναι καὶ τὸν ἐπόμενον τῷ ἡγουμένῳ εὐθὺς ἀνταποδιδόναι, ὀνόματι δὲ χρῆσθαι ἢ μεταφορᾷ ἢ τῷ καλλίστῳ ἢ τῷ ἥκιστα πεποιημένῳ ἢ τῷ γνωριμωτάτῳ· ὅλος δὲ ὁ λόγος μὴ λόγος ἔστω—ξηρὸν γάρ—μηδὲ ἔμμετρος—καταφανὲς γάρ—, ἀλλὰ μεμίχθω παντὶ ῥυθμῷ μάλιστα. διηγητέον δὲ τὸ πρῶτον καὶ δεῦτερον καὶ τὰ λοιπὰ ἐπομένως, καὶ μὴ πρὶν ἀποτελέσαι τὸ πρῶτον ἐπ' ἄλλο ἰέναι εἴτα ἐπὶ τὸ πρῶτον ἐπανιέναι ἀπὸ τοῦ τέλους'. [278, 16] 'ἐφ' ἑαυτῶν περιγραφόμεναι· τελειοῦσαι τὴν ἐπὶ μέρους διάνοιαν. [278, 32] 'θαυμάζειν δὲ οὐ χρὴ τὸν τρόπον τῆς διδασκαλίας τοῦτον· οἶδε τὴν διάλληλον δεῖξιν καὶ παρὰ τοῖς φιλοσόφοις διαβεβλημένην ὡς σφόδρα ἔωλον καὶ ἀναπόδεικτον ποῦ οἰκεῖ Δίων; ὅπου οἰκεῖ Θέων.
- 29 ποῦ δὲ Θέων; ὅπου Δίων. τὸ οὖν δι' ἀλλήλων ἤκειν τὰς ιδέας καὶ πῇ μὲν δυοὶ πῇ δὲ τρισὶ πῇ δὲ καὶ πλείοσι μέρεσιν ἀλλήλαις κοινωνεῖν, ὡς προϊόντες γνωσόμεθα, αἰτίον φησι τοῦ κἂν ταῖς πρώταις μεμνησθαι τῶν τελευταίων. [279, 24] 'ἔπειτα ἡ λογοειδεστέρα οἷον ἱαμβική τις ἢ τροχαϊκή· λογοειδεστέραν καλεῖ τὴν κωμικωτέραν προσεικυῖαν λόγῳ κατὰ τὴν συνθήκην· πολλοὺς γοῦν παρὰ τῷ Ἰσοκράτει καὶ μάλιστα παρὰ Δημοσθένει λανθάνοντας ἱάμβους τε καὶ χωλιάμβους ἔστιν εὐρεῖν διὰ τὴν ἐναρμόνιον συνθήκην τῶν λέξεων, ὡς εὐθὺς ἐν πρώτῳ Φιλιππικῶν οἶδεν 'δῆλον γάρ ἐστι [τοῦτο] τοῖς Ὀλυνθίοις ὅτι νῦν οὐ περὶ δόξης οὐδ' ὑπὲρ μέρους χώρας, οὐχ ὡς τῶν ῥητόρων ἐπιτηδευσάντων καὶ ἔμμετρα λέγειν—ἀλλότριον γὰρ τοῦ πολιτικοῦ λόγου τό γε τοιοῦτον—ἀλλ' αὐτοφυῶς εἰς μέτρον ὑπενεχθείσης τῆς φράσεως. [279, 25] 'ἦττον γὰρ ἡ τοιαύτη διῆρται· ἢ διήρηται. διηρημένην φράσιν καὶ αὐτὸς προῖων φησι τὴν τε κομματικήν, ὡς ἐν τραχύτητι 'παρὰ σοὶ κατέλυον, Αἰσχίνη, καὶ σὺ προῦξένεις αὐτῶν' καὶ τὴν ἐν σφοδρότητι κατ' ὄνομα τὸν λόγον ἀναπαύουσιν· οὗτος οὖν αὐτὸν ἐξαιτήσεται ὁ φαρμακὸς ὁ λοιμός'.
- 30 ταύτη οὖν τῇ φράσει εἰκότως ἐναντία ἐστὶν ἡ λογοειδεστέρα ὡς διὰ μακροτέρων συγκειμένη κώλων. εἰ δὲ διῆρται ἔχοι, σημαίνει τὸ τὴν ἱαμβικὴν καὶ τροχαϊκὴν συνθήκην ἦττονος ὕψους καὶ μεγέθους μετέχειν ἥπερ τὴν δακτυλικὴν τε καὶ σπονδειακὴν. [280, 3] 'λέγω δὲ τοῦ φυσικοῦ· φυσικὸν καλεῖ μέτρον τὸ ἐκ τῆς αὐτοφυοῦς συνθήκης τοῦ λόγου συνιστάμενον καὶ μὴ ἐπιτετηδευμένον ὡς παρὰ τοῖς ποιηταῖς· ὡς γὰρ καὶ ἀνωτέρω εἴρηται, Διονύσιος ἐν τῷ περὶ συνθέσεως ὀνομάτων φησὶν 'ἀπόχρη γὰρ τὴν πολιτικὴν λέξιν εὐρυθμον εἶναι καὶ εὐμέτρον· οὕτω γὰρ ἂν εἴη ποιητικὴ μέν, οὐ μὴν ποίημα, καὶ ἐμμελὲς μέν, οὐ μέλος δέ', ἔτι δὲ καὶ Ἰσοκράτης ἐν τῇ τέχνῃ φησὶν 'ὅλος δὲ ὁ λόγος μὴ λόγος ἔστω—ξηρὸν γάρ—μηδὲ ἔμμετρος—καταφανὲς γάρ—, ἀλλὰ μεμίχθω παντὶ ῥυθμῷ μάλιστα'. [280, 9] 'ἱαμβικὸν ἢ τροχαϊκὸν· τὸ μὲν ἱαμβικὸν μέτρον καλεῖται καὶ τρίμετρον διὰ τὸ κατὰ συζυγίαν ποδῶν μετρεῖσθαι, δέχεται δὲ ἐν μὲν ταῖς περιτταῖς χώραις δάκτυλον σπονδεῖον ἱάμβον ἀνάπαιστον χορεῖον, ἐν δὲ ταῖς ἀρτίοις μόνους τοὺς ἀπὸ βραχείας ἀρχομένους· τὸ δὲ τροχαϊκὸν μέτρον καλεῖται μὲν ἰθυφαλλικὸν καὶ τετράμετρον, δέχεται δὲ ἐν μὲν ταῖς περιτταῖς χώραις τέτρασι τροχαῖον χορεῖον δάκτυλον, ἐν δὲ ταῖς ἀρτίοις τούτους τε καὶ ἀνάπαιστον καὶ σπονδεῖον, οἷον παρὰ Ἀρχιλόχῳ ἐν τετραμέτροις 'τοῖος ἀνθρώποισιν αἴνος, Γλαῦκε Λεπτίνῳ πάι, γίγνεται θνητοῖς, ὀκοίην Ζεὺς ἐφ' ἡμέρην ἄγῃ· τοῦτο οὖν τετράμετρόν ἐστι καταληκτικὸν εἰς συλλαβήν, τὸ οὖν τοῦ ῥήτορος σπονδεῖον ἐν τῇ τρίτῃ ἔχον χωλὸν ἐστίν.

- ³¹ [280, 18] ‘ ἡ καταλήξει τινὶ τροχαϊκῇ ἢ ἱαμβικῇ ‘ κατάληξις ἐστίν, ὡς οἱ τεχνικοί φασι, συλλαβὴ ἀντὶ ὅλου ποδὸς παραλαμβανομένη ἢ πούς ἀντὶ ὅλης συζυγίας· συζυγία δὲ ἐστὶ δύο ποδῶν διαφόρων σύνταξις, διποδία δὲ δύο ποδῶν τῶν αὐτῶν σύνταξις. τὸ μὲν οὖν ἱαμβικὸν μέτρον εἰς ἱάμβον ἢ πυρρίχιον καταλήγει πάντως, εἰ μὴ χωλεύοι· τότε γὰρ εἰς σπονδεῖον ἢ τροχαῖον λήγει, ὡς ἔγνωμεν ἐν χωλιάμβοις· τὸ δὲ τροχαϊκὸν ἔχον τὸν ἑβδομον πόδα ὡς εἴρηται τροχαῖον ἢ χορεῖον ἢ δάκτυλον καὶ συλλαβὴν ἐπὶ τούτῳ διαφόρους ἀποτελεῖ τοὺς καταληκτικούς πόδας ἱάμβον ἢ πυρρίχιον. [280, 21] ‘ μεταξὺ γὰρ ὅπερ ἔφην εἶναι δεῖ τὸν ἐν πεζῷ λόγῳ ῥυθμὸν μέτρου τε τοῦ φύσει καὶ μὴ μέτρου ‘ συμφώνως πάλιν κἀνταῦθα τοῖς ἀρίστοις ἀποφαίνεται τῶν πρὸ αὐτοῦ· Ἰσοκράτης τε γὰρ ὡς ἔφαμεν ἔλεγεν ‘ ὅλος δὲ ὁ λόγος μὴ λόγος ἔστω— ξηρὸν γάρ— μὴδὲ ἔμμετρος—καταφανὲς γάρ ‘ καὶ Διονύσιος ἐν τῷ περὶ συνθέσεως ὀνομάτων φησὶν ‘ ἡ γάρτοι τῶν πολιτικῶν λόγων ἐπιστήμη μουσικὴ τίς ἐστὶ τῷ ποσῷ [καὶ] διαλλάττουσα τῆς ἐν ᾧ δαῖς καὶ ὀργάνοις οὐχὶ τῷ ποιῷ· καὶ γὰρ ἐν ταύτῃ καὶ μέλος ἔχουσιν αἱ λέξεις καὶ ῥυθμὸν καὶ μεταβολὴν καὶ πρέπον, ὥστε καὶ ἐπὶ ταύτης ἡ ἀκοὴ τέρπεται μὲν τοῖς μέλεσιν, ἄγεται δὲ τοῖς ῥυθμοῖς, ἀσπάζεται <δὲ> τὰς μεταβολάς, ποθεῖ δὲ ἐπὶ πάντων τὸ οἰκεῖον ‘.
- ³² [281, 29] ‘ ἀλλ’ ὅτι διὰ δεινότητα συγχεῖν μέλλων τὰ πράγματα ‘, πρῶτον γὰρ προστάττεται τάδε τινὰ ὁ πρεσβευτής, δεύτερον πειράται πείθειν ἐκείνους πρὸς οὓς ἡ πρεσβεΐα, τρίτον δὲ ἀπαγγέλλει τῶν πρεσβευομένων ἕκαστον· ὁ δὲ τοῖς ἀπηγγελμένοις παρὰ Αἰσχίνου πάντα τὰ παρὰ Φιλίππου πεπραγμένα παραθεῖναι σπεύδων τῶν πραγμάτων ἀναστρέφει τὴν τάξιν καὶ φησι ‘ τίνων προσήκει τῇ πόλει λόγον παρὰ πρεσβευτοῦ λαβεῖν; πρῶτον μὲν οὖν ὧν ἀπήγγειλεν, δεύτερον δὲ ὧν ἔπεισε, τρίτον δὲ ὧν προσετάξατε αὐτῷ ‘. [282, 5] ‘ δεῖ δ’ ὑμᾶς πρῶτον ἀπάντων ἀκοῦσαι καὶ μαθεῖν, τί ποτ’ ἐστὶ τὸ Χερρόνησον ὑμᾶς ἀσφαλῶς ἔχειν πεποιηκός ‘ τὸ μὲν ῥητὸν ἐν τῷ κατὰ Ἀριστοκράτους οὕτως ἔχει ‘ ἀνάγκη δὲ ἐστὶ πρῶτον ἀπάντων εἰπεῖν καὶ δεῖξαι ‘.
- ³³ κἀνταῦθα γὰρ ὑποσχόμενος ἐκ προοιμίων ὁ ῥήτωρ κακονούστατον ἀνθρώπων καὶ τῆς διὰ τοῦ ψηφίσματος δωρεᾶς ἀνάξιον ἀποδείξει τὸν Χαρίδημον δεδοικῶς μὴ τὰς περὶ τούτων ἀποδείξεις ὁ ἀκροατὴς εὐθέως ἐπιζητήσει ἐπὶ τοὺς περὶ Χερρονήσου μεταβαίνει λόγους καὶ πάντων ἀναγκαιοτέρους εἶναι δισχυρίζεται τούτους, ὅθεν καὶ πρῶτους αὐτοὺς ἀναγκαῖον διεξιέναι φησὶν. [282, 7] ‘ ἡ πρὸς ἀλλήλους διαφορὰ τῶν Θρακῶν ‘ Ἀμαδόκου καὶ Κερσοβλέπτου τῶν Βηρισάδου παίδων· οὗτοι γὰρ τότε Θρακῶν ἐβασίλευον, τῷ δὲ Κερσοβλέπτῃ καὶ γαμβρὸς ἦν Χαρίδημος ἐπ’ ἀδελφῇ, ἐξ οὗ καὶ διαβάλλει Χαρίδημον ὁ ῥήτωρ ὡς Κερσοβλέπτῃ κατασκευάζοντα τὴν ἀρχήν. [283, 4] ‘ πολλάκις δὲ διεμαρτυράμην τοῦτο ὡς οὐδὲν δεῖ κατηγορεῖν τῶν λεγομένων εἰ καὶ ἄλλο τί ἐστὶν ἅμα τῇ εὐκρινείᾳ ‘ συνειδῶς γὰρ ἑαυτῷ κατὰ μὲν τὸ παράνομον μάλιστα ἰσχύοντι κατὰ δὲ τὸ ἀνάξιον ἢ μὴ τὸν Χαρίδημον εἶναι σαθροτέρῳ ὄντι—συναράμενος γὰρ ἦν Ἀθηναῖος ὁ Χαρίδημος ἐν ταῖς περὶ Χερρονήσου συνθήκαις πρὸς Κερσοβλέπτῃ καὶ Βηρισάδῃ καὶ Ἀμάδοκον, διὸ καὶ στρατηγὸν αὐτοκράτορα τῶν τε νήσων καὶ τοῦ Ἑλλησπόντου καὶ Χερρονήσου χειροτονήσαντες ἐξέπεμψαν Ἀθηναῖοι—ταῦτα τοίνυν πόρρωθεν ὁ ῥήτωρ διασκοπούμενος καὶ τεχνικῶς ἅπαντα μεθοδεύων πρῶτους ἔταξε τοὺς περὶ τοῦ παρανόμου λόγους καὶ—τὸ δεινότερον—ἐπὶ τὴν τῶν δικαστῶν βούλησιν μετήνεγκε τὴν αἰτίαν.
- ³⁴ [283, 28] ‘ συμβαίη δ’ ἂν ἴσως ποτὲ καὶ τὴν οὖσαν τάξιν τοῖς πράγμασι φυλάττειν δεινότητος εἶναι ‘ ἐν καὶ τοῦτο τῶν ἀρίστων θεωρημάτων ἐν τῷ περὶ μεθόδου δεινότητός ἐστιν, πότε τὴν τάξιν τῶν πραγμάτων φυλάξει ὁ ῥήτωρ καὶ πότε οὐ· ἐν ᾧ καὶ περὶ τῆς ταυτολογίας διαλαμβάνει καὶ φησιν ὅτι ἐν μὲν τῇ πανηγυρικῇ ἰδέᾳ τοῦ λόγου συγχέαι τὴν τάξιν τῶν πραγμάτων ἀδύνατον διὰ τὴν τῶν γιγνομένων φύσιν τὰ μὲν πρῶτα τὰ δὲ δεύτερα καὶ τρίτα καὶ πολλοστὰ τάττουσαν καὶ ἐν συμβουλευτικῇ ὁμοίως διὰ τὸ χρῆναι τὸν συμβουλευόντα περὶ τοῦ

κατεπείγοντος πρώτου ποιείσθαι τοὺς λόγους, ἐν δὲ τῇ δικανικῇ πρὸς τὴν τοῦ ῥήτορος βούλησιν τε καὶ τέχνην καὶ ἡ τῶν πραγμάτων γενήσεται τάξις. [284, 7] ‘ὁ δὲ περὶ ἀντιθέσεως εἰσαγωγῶν λόγος ἐν τῷ περὶ μεθόδου δεινότητος ἡμῖν ἀκριβῶς ῥηθήσεται ‘τὰς εἰσαγωγὰς τῶν ἀντιθέσεων ἐν ἐκείνῳ τῷ βιβλίῳ κατὰ τρεῖς τρόπους φησὶ δεῖν ὁ τεχνογράφος ποιείσθαι, ἐπιστήμην δόξαν ἀκοήν, καὶ τὰς μὲν ἰσχυρὰς κατὰ ἀκοήν δεῖν εἰσάγειν ὡς μὴ συνειδόμενα τοῖς ἀντιδίκους ἐκεῖνα ἐφ’ οἷς θαρροῦσι, οἷον ‘πυνθάνομαι τοίνυν αὐτὸν κάκεῖνο τολμήσειν ἀποφαίνεσθαι πρὸς ὑμᾶς’, τὰς δὲ μέσως ἐχούσας δυνάμειος κατὰ δόξαν, οἷον ‘τάχα τοίνυν κάκεῖνον ἐρεῖ τὸν λόγον’, τὰς δὲ ἀσθενεῖς κατ’ ἐπιστήμην, οἷον ‘οἶδα τοίνυν ὡς κάκεῖνῳ πολλῶν χρησεται τῷ λόγῳ’. τὰ μὲν γὰρ σαθρὰ τοῦ ἀντιδίκου ὡς εἰδὼς ὀφείλει προβάλλειν, τὰ δὲ μέσα ὡς στοχαζόμενος, τὰ δὲ ἰσχυρὰ ὡς ἀκούων.

- 35 ἰστέον μέντοι ὡς ὁ ῥήτωρ ταῦτα μίγνυσι πολλάκις. [284, 15] ‘τοιαῦτα δὲ σχήματα καὶ ὁ μερισμὸς καὶ ἡ ἀπαρίθμησις ‘οἷον ‘εἰ μὲν οὖν περὶ ὧν ἐδίωκε μόνον κατηγόρησεν Αἰσχίνης’ καὶ ‘τρία γὰρ τὰ μέγιστα ὀνειδίη κτᾶται, φθονεροὺς ἀπίστους ἀχαρίστους εἶναι δοκεῖν’. [285, 7] ‘τὸ μὲν οὖν τὴν Φιλίππου ῥώμην διεξιέναι ‘ἐνταῦθα δι’ ὅλου τοῦ χωρίου τῇ καλουμένῃ μεστώσει χρησάμενος ὁ ῥήτωρ ἐπεμβολὰς τε συμπλέξας ἐπεμβολαῖς εἰκότως ἐδεήθη τοῦ διευκρινῆσαι τὸν λόγον αὐτῷ δυναμένου σχήματος τῆς ἐπαναλήψεως καὶ ταύτης οὐ μιᾶς ἀλλ’ ἤδη καὶ δευτέρας διὰ τὸ μῆκος τῶν ἐπεμβολῶν· εἰρηκῶς γὰρ ‘ταῦτα μὲν οὖν παραλείψω’ καὶ πάλιν κατασκευάσας αὐθις ἐπανέλαβεν ‘ὕπερ τούτων οὐχὶ νῦν ὀρῶ τὸν καιρὸν τοῦ λέγειν’ καὶ οὕτως τὸ ἐπαγόμενον τῇ προτέρᾳ προτάσει ἀποδέδωκεν ‘ἂ δὲ καὶ χωρὶς τούτων ἔνι’.
- 36 καὶ καθόλου ἔνθα τῇ καλουμένῃ μεστώσει κέχρηται, τὰ τὴν εὐκρίνειαν ποιοῦντα παραλαμβάνει κακίαν λόγου τὴν ἀσάφειαν ἐγνωκώς. μέστωσις δὲ ἐστὶ λόγος πλειόνων καὶ μακροτέρων ἐννοιῶν ἐπεμβολὰς περιέχων. [286, 5] ‘ἐπεὶ αἶ γε ἐμφάσεις καὶ τὰ ἐσχηματισμένα τῶν ζητημάτων ‘πολὺ μὲν παρὰ τῷ ῥήτορι τὸ κατ’ ἔμφασιν σχῆμα, οἷον ‘πατὴρ δὲ οὐκ ἐρῶ τίς ἢ πόθεν’. ἔοικε δὲ ταῖς ἐμφάσεσι καὶ τὰ αἰνίγματα καλούμενα ἦτοι γρίφοι, οἷον ‘εἶδον ἐγὼ πυρὶ χαλκὸν ἐπ’ ἀνέρι κολλήσαντα’ καὶ τὸ ‘ἐπὶ ξύλου με κοῦ ξύλου κατημένην’ καὶ τὸ Σιμωνίδου πρὸς τοὺς ἐταίρους λεγόμενον ‘φημὶ τὸν οὐκ ἐθέλοντα φέρειν τέττιγος ἄεθλον τῷ Πανοπηϊάδῃ δώσειν μετὰ δεῖπνον ‘Ἐπειῶ’ καὶ ἔτι κάκεῖνο ‘πέντ’ ἄνδρες δέκα νηυσὶ συνέδραμον εἰς ἓνα χῶρον, ἐν δὲ λίθοις ἐμάχοντο, λίθον δ’ οὐκ ἦν ἀνελεῖσθαι, δίψῃ δ’ ἐξώλλυντο, ὕδωρ δ’ ὑπερεῖχε γενεῖου’. ἐσχηματισμένα δὲ ζητήματά εἰσιν, ὡς παρὰ Ἀψίνῃ τῷ Γαδαρεῖ ἐν ἐκείνῳ τῷ ζητήματι ‘φήμη ἦν ὅτι σύνεστιν ὁ πατήρ τῇ τοῦ παιδὸς γυναικί, ‘καὶ τοῦ μοιχοῦ λαβόμενος ἐβόων πάτερ, σὺ δὲ ἦς οὐδαμοῦ’ καὶ πάλιν ἐν τῇ περὶ τῆς ἐκθέσεως τοῦ παιδίου φιλονεικίᾳ ‘ὅπερ ὁ θεὸς ἀνεῖλε τὸν πατέρα φονεύσειν σὸν εἶναι νόμισον, ὦ πάτερ, τὸ παιδίον οὐκ ἐμόν· ἐκτιθεῖς δὲ ἔσπειρας, ῥίπτεις [ἐκτιθεῖς ὁ ἐγέννησας ῥίπτεις] τὸ παιδίον οὗ γέγονας πατήρ’ καὶ Σοφοκλῆς δὲ ἐν Οἰδίποδι σχηματίζων τὸν περὶ Ἰοκάστης λόγον φησὶ ‘γυνὴ δὲ μήτηρ θ’ ἦδε τῶν κείνου τέκνων’.
- 37 [287, 19] ‘ἐννοιαὶ τοίνυν εἰσὶ σεμναί’ τὰς τῆς σεμνότητος ἐννοίας εἰς τέτταρας τρόπους διεῖλεν· καὶ πρώτας μὲν εἶναι φησὶ τὰς περὶ θεῶν ὡς θεῶν λεγομένας, ὅποιαί εἰσιν αἱ Πλατωνικαὶ σχεδὸν πᾶσαι· <αἱ δὲ ῥητορικαὶ> σπανιώτατα προσάπτονται τοῦ μυθώδους καὶ αὗται μετὰ δὴ τινος βασάνου φιλοσοφωτάτης. διόπερ τὰ ἐν Δηλιακῷ Ὑπερείδου πόρρω τούτων ἐστάναι φησὶν· βουλόμενος γὰρ ἐκεῖνος δεῖξαι τοῖς Ἀθηναίοις τὰ ἐν Δήλῳ ἐξ ἀρχαίου ἱερὰ προσήκοντα πολλῶν κέχρηται τῷ μύθῳ λέγων οὕτως ‘λέγεται γὰρ τὴν Λητῶ κύουσας τοὺς παῖδας ἐκ Διὸς ἐλαύνεσθαι ὑπὸ τῆς Ἥρας κατὰ πᾶσαν γῆν καὶ θάλατταν· ἤδη δὲ αὐτὴν βαρυνομένην καὶ ἀποροῦσαν ἐλθεῖν εἰς τὴν χώραν τὴν ἡμετέραν καὶ λῦσαι τὴν ζώνην ἐν τῷ τόπῳ, ὃς νῦν Ζωστήρ καλεῖται’.

δευτέρας δὲ τάττει σεμνότητος ἐννοίας τὰς περὶ τῶν φυσικῶν πραγμάτων, οἷα εἰσιν αἱ τῶν μετεώρων ὑποθέσεις· τρίτας δὲ τὰς περὶ ψυχῆς καὶ τῶν ἀρετῶν καὶ τῶν ἀνθρωπίνων πραγμάτων· τετάρτας δὲ τὰς περὶ μεγάλων καὶ λαμπρῶν πράξεων, αἷς πολὺ τὸ ἔνδοξον πρόσσεστιν. [290, 27] ‘λέγω δὲ τοῦτο εἰ μὴ ἐκὼν τις διὰ τῶν εὐζώνων τε καὶ εὐτελῶν τινος ἀλληγοροίη· κυρίως μὲν τὸ εὐζωνον κεῖται ἐπὶ ἀνδρῶν τῶν μὴ πολλὰ σκευὴ ἐπιφερομένων μηδὲ πολλοὺς ἐπομένους ἐχόντων, ὡς καὶ ὁ συγγραφεὺς φησιν ‘ἀνδρὶ εὐζώνῳ ἡμερῶν δέκα ὁδόσ’· καὶ αὐτὸς δὲ τὸ εὐτελῶν ἐπενεγκῶν ἐπεξηγεῖται τὴν λέξιν. εὐτελεῖς δὲ ἀλληγορίαι εἰσίν, οἷον ὡς Ἀριστοφάνης ἐν τῷ δράματι τῆς Εἰρήνης διαπλάττει τὴν ἄνοδον τοῦ κανθάρου πρὸς τὸν Δία τῆς εἰρήνης ἔνεκα, καὶ πάλιν παρὰ Πλάτωνι ἐν συμποσίῳ ὁ αὐτὸς κωμικώτερον πεποιήται τοὺς περὶ ἔρωτος λόγους διεξιὼν καὶ τὴν σύζευξιν τοῦ ἄρρενος καὶ θήλεος καὶ πάλιν διαίρεσιν ἀλληγορῶν. [291, 3] ‘ὅταν λέγῃ τὸ ὄντως ὄν καὶ ἀγαθὸς ἦν· περὶ μὲν γὰρ τῆς πρωτίστης αἰτίας ὁ Πλάτων λέγων φησὶ τὸ μὲν ὅτι ἐστὶ πάντας ὁμολογεῖν, τὸ δὲ τί ἐστὶν εὐρεῖν τε καὶ φράσαι τῶν χαλεπωτάτων ὑπάρχειν· τὰ δὲ ὄντα διαιρῶν εἰς δύο, νοητὰ τε καὶ αἰσθητὰ, τὰ μὲν νοητὰ ὄντως ὄντα καλεῖ ὡς αἰωνίας τὴν τε οὐσίαν καὶ τὴν δύναμιν καὶ τὴν ἐνέργειαν ἔχοντα, <τὰ δὲ γε αἰσθητὰ τὰ γινόμενα αἰεὶ ὄντα δὲ οὐδέποτε ὡς ἔγχρονον τὴν τε οὐσίαν καὶ τὴν δύναμιν καὶ τὴν ἐνέργειαν ἔχοντα> .

³⁹ [291, 10] ‘ἐτέρου δὲ τινος ἐργαστικά· ἢ αὐξήσεως τοῦ ὑπονοουμένου, ὡς παρὰ τῷ ῥήτορι ‘οἱ δὲ συνειπόντες ὅτου δήποτε ἔνεκα—ἐῷ γὰρ τοῦτο γε’, ἢ ἀτόπου ἐπικρύψεως ‘οὐ βούλομαι δὲ δυσχερὲς οὐδὲν εἰπεῖν ἀρχόμενος τοῦ λόγου’. —[στομφάζειν] στομφάζειν δὲ ἐστὶ τὸ κομπάζειν καὶ ἀλαζονεύεσθαι, καὶ στομφῶδες τὸ σκληρόν· τὸ οὖν στομφάζειν τραχὺ ὄν κατὰ τὴν σύνθεσιν τῶν στοιχείων καὶ αὐτῇ τῇ προφορᾷ διογκοῖ τὸ στόμα. [291, 19] ‘ὁ γὰρ Θεόκριτος ἀχθόμενόν τινα πεποίηκε δωριαζούσαις γυναιξίν· ἐν γὰρ Συρακοσίαις ἡ Ἀδωνιαζούσαις δύο γυναικῶν πολλὰ πρὸς ἀλλήλας διαλεγόμενων δωριστὶ καὶ πολλῷ τῷ α χρωμένων—οἷον ‘θᾶσαι, Πραξινόα, θᾶσαι, φίλα’ καὶ ‘γραιᾶν ἀποτίλματα πηρᾶν’ καὶ ‘ἦνθε φέρων ἄλας ἄμμιν ἀνήρ τρισκαιδεκάπηχυσ’—ἔφη τις ἀκούσας αὐτῶν ὡς ‘πλατειάσδοισαι ἔπονται’, ὃ ἐστὶ πλατέως λαλοῦσαι· καὶ τῶν κωμικῶν τις περὶ τινος ἀλαζόνος στρατιώτου φησὶ ‘καὶ γὰρ μετὰ Κάλλα γέγονα καὶ μετ’ Αἰχμῖα καὶ μετὰ Μενοίτα καὶ μετὰ Περδίκκα πάλιν καὶ ναὶ μὰ Δία τρίτον ἔτος μετὰ Κινησίᾳ, ἄλφα πρὸς ἐκάστην τὴν τελευταίην προστιθεῖς ἐπέραινεν ὀνόματα πλατύτατα ἐξηγγελμένος.

⁴⁰ [291, 30] ‘καὶ εἰ κα θ’ ἐαυτὸ δὲ τὸ ι τάττοιτ ο, ἥκιστα σεμνήν ποιεῖ τὴν λέξιν· ὡς ἐν τῷ “Ἐκτορι” ‘ἴει’ “Ἰριδι”. [292, 1] ‘καὶ μὴν καὶ αἱ τροπικαὶ λέξεις σεμναὶ καὶ διωγκωμέναι· εἰκότως αἱ τροπικαὶ λέξεις ὄγκον προσάγουσι τῷ λόγῳ· διπλαῖ γὰρ πῶς εἰσιν ἔχουσαι τὸ τε κύριον σημαινόμενον καὶ τὸ μεταφορικόν. [292, 15] ‘περαιτέρω δὲ τούτων εἰ προέλθοιεν ν, καὶ παχύτερον αὐτὸν ποιοῦσιν· ἀντὶ τοῦ ἀνοητότερον· παχεῖς γὰρ ἐκάλουν τοὺς ἀναισθήτους καὶ ὑώδεις ὥσπερ λεπτοὺς τοὺς ἀκριβεῖς τε καὶ ὀξεῖς· καὶ λόγος οὖν παχύτερος ὁ ἀκύρως τε καὶ μὴ ἐναργῶς συγκεείμενος.

⁴¹ [292, 22] ‘ἐκτραχηλίζουσι δὲ αὐτοὺς αἱ τε τραγωδίαὶ καὶ ὅσοι τῶν ποιητῶν τραγικώτερόν πως προαιροῦνται· οὗτοι γὰρ καὶ τὰ τυχόντα πολλάκις τῶν πραγμάτων ἀδρότατα περιφράζουσιν, ὡς Εὐριπίδης μὲν τὸ ῥαίνειν ἔφη ‘ἐκ χρυσηλάτων τευχέων χερὶ σπείρουσαν ποταμίαν δρόσον’, Πίνδαρος δὲ ἐρήμην μὲν τὴν αἰθέρα διὰ τὸ μὴ τρέφειν ζῶα, ἀμπέλου δὲ καχλάζουσιν δρόσῳ τὴν οἴνου πλήθουσιν φιάλην, εὐωνύμων δὲ πατέρων ἄωτον τὸν Θήρωνα, τὸ δὲ ἀρετὴν ἀσκεῖν ‘δρέπων μὲν κορυφὰς ἀρετῶν ἄπο πασῶν· ἕκαστον γὰρ τούτων πολλῆς τῆς τροπῆς καὶ περιφράσεως γέμει. τοῦτο δὲ τραγικοῖς μὲν καὶ διθυραμβοποιοῖς ἐργάζεσθαι συγγνώμη τοῖς μὲν ἡρωϊκὰς ὑποθέσεις τοῖς δὲ πράξεις ἐνδόξους ἐπὶ λύρας ἐκλεγομένοις, τοῖς δὲ τὸν πολιτικὸν μετιοῦσι λόγον ἀπρεπὲς τοσοῦτον ἐκ τοῦ κατὰ φύσιν ἐκτρέπειν τὸν λόγον. διόπερ καὶ ὁ θεῖος

Πλάτων ἐν τοῖς περὶ ἔρωτος λόγοις πεποίηκε τὸν Σωκράτην πρὸς ἑαυτὸν ἐπισημαινόμενον ὡς διθυραμβῶδη φθεγγόμενον· εἰρηκῶς γὰρ περὶ τοῦ ἀτόπου ἔραστοῦ ‘ὡς λύκοι ἄρν’ ἀγαπῶς’ ὡς παῖδα φιλοῦσιν ἔρασταί· λέγει πρὸς Φαῖδρον ἔτι παρακαλοῦντα περὶ τοῦ αὐτοῦ διεξιέναι ‘οὐκ ἦσθου, ὦ μακάριε, ὅτι ἤδη ἔπη φθέγγομαι ἀλλ’ οὐκέτι διθυράμβους καὶ ταῦτα ψέγων;’ [292, 18] ‘παρὰ δὲ τοῖς ὑποξύλοις τουτοισὶ σοφισταῖς ‘ὑπόξυλα κυρίως ἀγάλματα καλεῖται, ὅσα ἀκρόλιθα ὄντα ἔμφασιν μὲν παρέχει τοῖς πόρρωθεν ὁρῶσιν ὡς λίθινα ὄντα, ἔστι δὲ πλὴν τῶν ἄκρων ξύλινα· εἰκότως οὖν καὶ τοὺς ταῖς ψυχροτέραις τροπαῖς χρωμένους ὑποξύλους ἐκάλεσεν ὡς δοκοῦντας μὲν σεμνόν τι λέγειν πόρρω δὲ σεμνότητος κατὰ λέξιν ἐστῶτας.

42 [292, 32] ‘ὀνομαστικὴν δὲ λέγω τὴν τε ἀπὸ τῶν ῥημάτων εἰς ὀνόματα πεποιημένην καὶ τὴν διὰ μετοχῶν τε καὶ ἀντωνυμιῶν· οἷον ὡς παρὰ Θουκυδίδη ἀπὸ ῥημάτων γίνονται ὀνόματα ἀπὸ τοῦ μέλλειν ἢ μέλλῃσι καὶ ἀπὸ τοῦ κωλύειν ἢ κώλυσιν καὶ κωλύμῃ καὶ ἀπὸ τοῦ πρεσβεύειν ἢ πρέσβουσιν· μετοχικὰ δὲ ἐστὶ σωφρονῶν πολιορκῶν εὐεργετῶν, ἀντωνυμικὰ δὲ ἡμέτεροι σφέτεροι. —τὸ δὲ <καὶ> τῶν τοιούτων διότι καὶ ἀπὸ ἐπιρρημάτων ὀνόματα ποιεῖ, ὡς ἀπὸ τοῦ δικαίως δικαίωσις καὶ ἀπὸ τοῦ ἀξίως ἀξίωσις· ἅτε γὰρ πολλῆς ἀεὶ τῆς σεμνότητος ὁ συγγραφεὺς προνοῶν ἐλάχιστα μὲν τοῖς ῥήμασι τὰ δὲ πλεῖστα τοῖς ὀνόμασι κατακέχρηται, οἷον ἔν τε τῇ δημηγορίᾳ τοῦ Κερκυραίου ‘δίκαιον, ὦ Ἀθηναῖοι, τοὺς μήτε εὐεργεσίας μεγάλης μήτε ξυμμαχίας προὔφειλομένης ἤκοντας παρὰ τοὺς πέλας’ καὶ ἐν τῷ ἐπιταφίῳ ‘οἱ μὲν πολλοὶ τῶν ἐνθάδε ἤδη εἰρηκότες ἐπαινοῦσι τὸν προσθέντα τῷ νόμῳ τὸν λόγον τόνδε’ καὶ ἐν τῷ Ἀρχιδάμῳ ‘καὶ αὐτὸς πολλῶν ἤδη πολέμων ἔμπειρός εἰμι, ὦ Λακεδαιμόνιοι· καὶ μυρία ἂν τις εὖροι τῆς ὀνομαστικῆς φράσεως παρὰ Θουκυδίδη τὰ παραδείγματα.

43 [293, 15] ‘μάλα σεμνῶς ὀνομάζων· ὀνομαστικῇ τῇ λέξει κεχρημένος· φησὶ γὰρ ὁ ῥήτωρ ἐν τῷ περὶ τοῦ στεφάνου περὶ Αἰσχίνου λέγων ‘καὶ ἀκούσεσθε δυοῖν ἢ τριῶν ἡμερῶν οἷς μὲν ἐχθρὸς ἦκει φίλον αὐτὸν γεγεννημένον, οἷς δὲ φίλος τούναντίον ἐχθρόν. οὐ γὰρ τὰ ῥήματα τὰς οἰκειότητος ἔφη βεβαιοῦν— μάλα σεμνῶς ὀνομάζων—ἀλλὰ τὸ ταῦτά συμφέρειν· συμφέρει δὲ Φιλίππῳ καὶ Φωκεῦσι καὶ ὑμῖν ὁμοίως ἅπασιν τῆς ἀναληθείας καὶ τῆς βαρύτητος τῆς τῶν Θηβαίων ἀπαλλαγῆναι.’ ἀντὶ μὲν οὖν τοῦ τάδε Φίλιππον εἰπεῖν τὰ ῥήματα ἔφη, ἀντὶ δὲ τοῦ οἰκείως ἔχειν πρὸς ὑμᾶς τὰς οἰκειότητος εἶπε, καὶ διὰ τῆς ἐπικρίσεως αὐτὸς ὁ ῥήτωρ ἐπεσημήνατο ὅτι ἡ ὀνομαστικὴ λέξις ἀεὶ σεμνότητός ἐστι ποιητικὴ.

44 [293, 17] ‘ἡ ὀρθότης λέγω καὶ εἴ τι τοιουτότροπον· οἷον τὰ εὐκρίνειαν ποιοῦντα σχήματα· καὶ γὰρ ἐκεῖνα πρὸς ὀρθότητά πως ἀνάγουσι τὸν λόγον διακρίνοντα σαφῶς τὸ ἐν αὐτῷ συγκεχυμένον, ὡς τὸ κατὰ ἄθροισιν κατὰ μερισμὸν κατὰ ἐρώτησιν. [293, 18] ‘καὶ μὴν καὶ αἱ ἐπικρίσεις εἴτε ἔννοιαί τινες εἴτε σχήματα εἶεν· καὶ τῇ ἐννοίᾳ γὰρ καὶ τῷ σχήματι σεμναὶ αἱ ἐπικρίσεις τῷ τε λέγοντι διὰ τὴν ἀνενδοίαστον ἀπόφασιν σεμνότητα χορηγοῦσαι ὡς δὴ κρίνειν ἐπισταμένῳ τὰ δέοντα καὶ τὸν λόγον διὰ τῆς τοιαύτης προφορᾶς σχηματίζουσαι. τὸ δὲ ἐνδοιάζειν ἐν ταῖς ἐπικρίσεσιν ἦθος μὲν προστίθῃσι τῷ λόγῳ, τοῦ δὲ τῆς σεμνότητος ἀξιώματος οὐκ ὀλίγον ὑποτέμνεται. [294, 2] ‘ἥκιστα δὲ αἱ ἀποστροφαὶ τε καὶ ὑποστροφαὶ λόγου σεμνοῦ καὶ καθαροῦ· τὰ γὰρ γνωμικὰ καθόλου ἄνευ ἀποστροφῆς ἢ ὑποστροφῆς ὄντα σεμνότερον καὶ καθαρώτερον ἀπεργάζεται τὸν λόγον. τῆς μὲν οὖν ὑποστροφῆς αὐτὸς ἐδίδαξε τὸ παράδειγμα, τῆς δὲ ἀποστροφῆς λάβοι τις ἂν ἐκ τοῦ κατὰ Ἀνδρoτίωνος ἐκεῖνο ‘ὁποίους γὰρ ἂν τινὰς φαίνῃσθε ἀγαπῶντες καὶ σώζοντες, τούτοις ὅμοιοι δόξετε εἶναι· ἀποστρέψας γὰρ πρὸς τὸν ἀκροατὴν τὸν λόγον ἤττον αὐτὸ σεμνὸν ἔδειξεν ἢ εἴπερ αὐτὸ καθ’ αὐτὸ ὑπῆρχεν ἄνευ ἀποστροφῆς εἰρημένον· ὁποίους γὰρ ἂν τις ἀγαπῶν φαίνεται καὶ σώζων, τούτοις ὅμοιος εἶναι δόξει’.

45 ὑποστροφή δὲ καλεῖται τὸ πρῶτον σχῆμα, ὅτι ἀρξάμενος τῆς πρώτης ἐννοίας οὐκ ἐπήνεγκεν εὐθὺς τὴν ἐπομένην, ἀλλ’ ἐπὶ τὴν πρώτην εὐθὺς ὑπέστρεψεν· τὸ γὰρ ‘κἂν μεγάλην πόλιν

οἰκῶσι κἄν μικράν' περὶ τῶν ἀνθρώπων εἴρηται δηλονότι τῶν ἐν τῇ προτέρᾳ προτάσει κειμένων. [294, 29] ' παιωνικαί τε καὶ ἔστιν ὅτε ἱαμβικὰ ἰ, σπονδειακαὶ δὲ μᾶλλον ' τέσσαρές εἰσιν οἱ παῖωνες ἐκ μακρᾶς καὶ τριῶν βραχειῶν συνεστῶτες τῆς μακρᾶς ποτὲ πρώτης ποτὲ δευτέρας ποτὲ τρίτης καὶ τετάρτης γινομένης καὶ οὕτω τοὺς τέσσαρας πόδας ἀποτελούσης, ὥσπερ ἀπεναντίον οἱ ἐπίτριτοι τέσσαρες ὄντες ἐκ μιᾶς βραχείας καὶ τριῶν μακρῶν συνεστήκασιν πάλιν τῆς βραχείας διὰ τῶν τριῶν μακρῶν πλεκομένης. εἰ δὲ ἡ σπονδειακὴ συνθήκη μᾶλλον ἐπιπρέπει τῇ σεμνότητι διὰ τὸ πλῆθος τῶν μακρῶν, δηλονότι ἡ τροχαϊκὴ τε καὶ ἄμφω αἰ ἰωνικαὶ διὰ τὴν συνέχειαν τῶν βραχειῶν ἀνεπιτήδαιοι· εἰ γὰρ καὶ αἰ δακτυλικά τε καὶ ἀναπαιστικά πλείονας ἔχουσιν βραχείας, ἀλλ' οὖν διὰ τοῦ φάναι σπονδειακαὶ δὲ μᾶλλον ἐδήλωσεν, ὡς ἐπ' ὀλίγον ἐκείναις χρηστέον, καὶ τοῦτο βεβαιότερον ἐποίησε προσθεὶς ὡς <αἰ> ἐξ ἐπιτρίτων ἀρμόδιοι μάλιστα τῷ σεμνῷ λόγῳ, ἐν οἷς μία βραχεῖα διὰ τριῶν ἐστὶ πλεκομένη μακρῶν.

⁴⁶ [294, 31] ' τροχαϊκαὶ μέντοι καὶ ἰωνικαὶ ἐναντία σεμνότητι ' ἄξιον ζητῆσαι, τί δήποτε τὰς ἰωνικάς καὶ τροχαϊκὰς συνθήκας καίτοι πλείονας ἔχουσας μακρὰς ἀνεπιτηδειότερας ἔφησεν εἶναι τῶν παιωνικῶν τῶν πολλὰς ἔχουσῶν βραχείας. φαμέν οὖν ὅτι ἡ παράθεσις τῶν ἴσων μακρῶν καὶ βραχειῶν ἐν ταῖς ἰωνικαῖς καὶ τροχαϊκαῖς πλέον κλᾶ τὸν ῥυθμὸν ἥπερ ἡ τῶν πλείονων βραχειῶν ὁμόχρονος συνθήκη· ὁ μὲν γὰρ ἀπὸ μείζονος ἰωνικὸς ἐκ δύο μακρῶν καὶ δύο βραχειῶν συνίσταται, ὁ δὲ ἀπ' ἐλάσσονος ἰωνικὸς ἐκ δύο βραχειῶν καὶ δύο μακρῶν. οὐ γὰρ οὕτως τὸ ἐναντίον καθ' ἑαυτὸ πῶς ὄν ἐπίδηλόν ἐστιν, ὥσπερ ὅταν ἔχη παρακειμένον τὸ ἐναντίον· τὸ γάρτοι πικρὸν ἢ τὸ μέλαν τοῦ γλυκέος ἢ λευκοῦ παρακειμένου μᾶλλον γνωρίζομεν, ἥπερ εἰ καθ' ἑαυτὸ ἐκάτερον θεωροῖτο, καὶ τὰς ἱαμβικάς δὲ μᾶλλον τῶν τροχαϊκῶν ἐν σεμνῷ λόγῳ ἀποδέχεται ὡς σεμνοτέραν ἔχουσας τὴν βάσιν ἐκείνων, ἢ γάρτοι εἰς μακρὰν κατάληξις σεμνοτέρα τῆς εἰς βραχεῖαν. [295, 5] ' ἐπὶ τὸ ἰωνικόν τε καὶ τὸ συγγενὲς τούτῳ τροχαϊκόν ' ἀβρότεροι ἐξ ἀρχαίου οἱ Ἴωνες, ὡς Βακχυλίδης τε ὁ λυρικός φησιν ὁ Σιμωνίδου τοῦ μελοποιοῦ ἀδελφιδοῦς ' τῶν ἀβροβίων Ἰώνων ἄναξ' καὶ Θουκυδίδης ἐν πρώτῃ ' καὶ οἱ πρεσβύτεροι αὐτοῖς τῶν εὐδαιμόνων οὐ πολὺς χρόνος ἐπειδὴ χιτῶνάς τε λινοὺς ἐπαύσαντο φοροῦντες καὶ χρυσῶν τεττίγων ἐνέρσει κρωβύλον ἀναδούμενοι τῶν ἐν τῇ κεφαλῇ τριχῶν'.

⁴⁷ εἰκότως οὖν καὶ τὸ ἐπώνυμον αὐτῶν μέτρον ἐκλυττώτερόν τε καὶ κεκλασμένον καὶ σεμνότητι ἐναντίον φησὶν. συγγενὲς δὲ αὐτῷ καλεῖ τὸ τροχαϊκόν, διότι τῶν ἰωνικῶν ἀμφοτέρων ὡς ἔφαμεν ἐκ δύο μακρῶν καὶ δύο βραχειῶν συνεστῶτων ἐναλλάξ ἀλλήλοις τὸ τροχαϊκόν ἐκ διαιρέσεως αὐτῶν συνίσταται καὶ ὁμοίως καὶ τοῦτο εὐτελεῖ τὴν βάσιν ἔχει. [295, 8] ' καὶ μετὰ ταύτας τὸ ἰθυφαλλικόν ' τὸ τροχαϊκόν μέτρον οὕτως ὠνόμασται διὰ τὸ πρὸς Διονυσιακὰς τινας ἀρμόδιον εἶναι χορείας, ὥσπερ ὁ ἰθύφαλλος ἀνέιται συμβολικῶς τὴν γόνιμον περὶ πάντα τὰ μέρη τοῦ κόσμου δημιουργίαν τοῦ θεοῦ σημαίνων· καὶ μέλη δέ τινα ἐκάλουν ἰθυφαλλικά εὐφημίας περιέχοντα τοῦ θεοῦ, οἷα καὶ Ἀρχίλοχος γέγραφεν. [295, 17] ' εἰ γὰρ μεταθείης τὰς λέξεις, ποιήσεις αὐτὸ τροχαϊκόν ἐπίμικτον ' ἐπίμικτον καλεῖ τὸ ἐκ τροχαϊκοῦ καὶ ἱαμβικοῦ πεπλεγμένον· τοιοῦτον γὰρ ἐστὶ τὸ 'αἵματοέσεως κόνιος δεδραγμένος βεβρυχῶς', κακεῖνο δὲ ὅπερ ὁ Διονύσιος ἐν τῷ περὶ συνθέσεως ὀνομάτων διαλύσας φησὶν 'ἀλλ' ἔχον ὥστε γυνὴ χερνήτης τάλαντ' ἀληθὴς ἥτις εἴριον ἀμφὶς καὶ σταθμὸν ἔχους' ἀνέλκει ἰσάζους' ἵνα παισὶν ἀεικέ' ἄροιτο μισθόν'.

⁴⁸ [296, 2] ' ἐπὶ τίνος τῶν οἰκείων ποδῶν τῇ σεμνότητι ' δακτύλου σπονδείου ἐπιτρίτου. [296, 2] ' χωρὶς μέντοι καταλήξεωσ' τίς μὲν ἢ ἐν τοῖς μέτροις κατάληξις ἐστὶν, καὶ ἀνωτέρω εἴρηται—καταληκτικά δὲ καλοῦσιν οἱ τεχνικοὶ μέτρα τὰ μὴ εἰς τελείους καταλήγοντα πόδας, ὧν ἐπώνυμον τὸ μέτρον ἐστίν, ἢ τελείας συζυγίας ποδῶν, ἐξ ὧν ἐκεῖνο συνέστηκε τὸ μέτρον· ὅθεν

καὶ τὸ ἥρωϊκὸν μέτρον καταληκτικὸν καλοῦσιν, ὅταν εἰς τροχαῖον καταλήγη, ὃς βραχεῖα μιᾷ ἐλάττων ἐστὶ τοῦ δακτύλου, ὅταν μέντοι εἰς δάκτυλον καταλήγη, ὡς τὸ 'οὗς τέκετο 'Ρέα' καὶ 'ἀνδρόμεα κρέα', τότε ἀκατάληκτον αὐτὸ προσαγορεύουσιν— ὁμοίως δὲ καὶ ἐπὶ τῶν κατὰ συζυγίαν ἢ διποδῖαν ποδιζομένων μέτρων, ὅταν ἡ τελευταία συζυγία τῶν ποδῶν εἰς ἓνα πόδα καὶ συλλαβὴν ἀντὶ δύο ποδῶν καταλήγη, καταληκτικὸν φάμεν, ὅταν δὲ εἰς τοὺς δύο τελείους ἀπαρτίζη πόδας, ἢ τετράμετρον ἢ τρίμετρον ἢ δίμετρον ἀκατάληκτον καλοῦσιν.

- 49 [298, 21] 'δυσχερὲς δὲ παρὰ τῷ Δημοσθένει καθαρὰν εὐρεῖν τραχύτητα 'ἄριστος γὰρ τεχνίτης ὁ ῥήτωρ περὶ λόγων πολιτικῶν ἐπιστήμην γεγωνὶς πανταχοῦ φυλάττειν ἐπείγεται τὸ μέτρον καὶ ἀκράτῳ μὲν τῇ κατ' ἔννοιαν τραχύτητι σπανίως κέχρηται, ὑφειμένους δὲ καὶ λειοτέρας ἀεὶ τὰς τοιαύτας ἐννοίας τῇ συμπλοκῇ τῶν μεθόδων ἀπεργάζεται. [299, 5] 'ἐπὶ τούτοις Δημοσθένην ἐκβεβληκότες 'ζητήσεως γὰρ περὶ τῶν Ἀρπαλείων γενομένης γράφει ψήφισμα Δημοσθένης ζητῆσαι τὴν ἐξ Ἀρείου πάγου βουλὴν τοὺς μετεκληφότες τῶν χρημάτων ἀλοῦς οὖν ἐπ' αὐτοῖς ὁ ῥήτωρ ἐνεβλήθη τῷ δεσποτικῷ. τῶν δὲ οἰκείων αὐτοῦ γυναικῶν ὡς αὐτὸν ἀφικομένων ἐνδὺς γυναικείαν στολὴν καὶ συνεξελθὼν αὐταῖς ἀπέδρα τῆς φρουρᾶς καὶ ἀπῆλθεν εἰς Τροιζῆνα κάκειθεν εἰς Ἄργος ὅθεν τῷ δήμῳ τὰς ἐπιστολὰς ἐπιστέλλει ταύτας συκοφαντούμενοις τε τοῖς Λυκούργου τοῦ ῥήτορος παισὶν ὑπὸ Μενεσαίχμου προθύμους ἐπικουρῶν καὶ τὴν ἑαυτοῦ κάθοδον πρυτανευόμενος Ἀθηναίοις τε πρεσβευομένοις πρὸς Ἀργεῖους περὶ συμμαχίας ἄριστα συνέπειν οὐδεμίαν τῶν λυπησάντων φροντίδα ποιησάμενος ἐφ' ᾧ δὴ καὶ θαυμάσαντες αὐτὸν Ἀθηναῖοι κατελθεῖν ἐψηφίσαντο καὶ τὸν ἐν Πειραιεὶ τοῦ σωτήρος Διὸς βωμὸν ἐξεμίσθωσαν αὐτῷ πεντήκοντα τάλαντων, ἅπερ ἦσαν αὐτῷ τιμήσαντες ἐπὶ τῇ φυγῇ, οὐχ ὅτι τοσούτων ἄξιον ἦν τὸ ἔργον ἀλλὰ μεταγνόντες ἐπὶ τῷ μεγέθει τῆς ζημίας.
- 50 κωμῳδεῖ δὲ αὐτὸν Τιμοκλῆς ἐπὶ τοῖς Ἀρπαλείοις λέγων 'Δημοσθένης τάλαντα πεντήκοντ' ἔχει —μακάριος, εἴπερ μεταδίδωσι μηδενί'. [299, 27] 'λέξις δὲ τραχεῖα ἢ τετραμμένη καὶ ἐφ' ἑαυτῇ σκληρὰ 'τετραμμένη μὲν ἐστὶν ἢ κατὰ τινὰ τροπὴν καὶ μεταφορὰν λεχθεῖσα, σκληρὰ δὲ ἥτις καὶ τῇ συνθέσει τῶν στοιχείων κατ' αὐτὴν τὴν προφορὰν τραχύνει τὴν ἀκοὴν ὡς τὸ δαρδάρων. διαφέρει δὲ τῆς τραχείας λέξεως ἢ σκληρὰ τῷ τὴν μὲν ὡς ἔφαμεν κατ' αὐτὴν τὴν προφορὰν φαίνεσθαι τοιαύτην τὴν δὲ τραχεῖαν καὶ ἐκ μόνης τῆς μεταφορᾶς ἐμφαίνειν τὸ τραχὺ ὡς τὸ 'περικόπτων καὶ λωποδυτῶν τὴν Ἑλλάδα'. [304, 11] 'ιδίως δὲ εἰπεῖν λαμπρότητι ἐναντίον ἐστὶ τὸ κομματικὸν καὶ διαλεκτικόν 'οἷον 'τί γὰρ καὶ βουλόμενοι μετεπέμπεσθ' ἂν αὐτούς; ἐπὶ τὴν εἰρήνην; ἀλλ' ὑπῆρχεν ἅπασιν. ἀλλ' ἐπὶ τὸν πόλεμον; ἀλλ' αὐτοὶ περὶ εἰρήνης ἐβουλεύεσθε' κομματικὸν γὰρ τοῦτο καὶ διαλεκτικόν, ἐρώτησιν γὰρ καὶ ἀπόκρισιν μιμεῖται.
- 51 ὅθεν δῆλον, ὡς τὰ ἐν τοῖς διαλόγοις κατὰ πεῦσιν καὶ ἀποκρίσιν συνεχῇ συγκείμενα ἐναντίως ἔχει πρὸς λαμπρότητα, ὅνπερ τρόπον καὶ τὰ ἐν σφοδρότητι κομματικά. [304, 23] 'φαιδρότητας δὲ οὐ τῆς ἐν ὥραϊσμῳ ᾧ, ἢ δὴ γλυκύτητος καὶ ἀφελείας ἐστὶν 'τὴν τοῦ λόγου φαιδρότητα διττὴν εἶναί φησι τὴν μὲν γλυκύτητι καὶ ἀφελείᾳ καὶ τῇ κατ' ἐπιμέλειαν συνθήκῃ συνθεωρουμένην, ἥτις καὶ λεπτότερον ποιεῖ τὸν λόγον, ὡς ἐπὶ τῶν παρίσων ὁμοιοάρκτων τε καὶ ὁμοιοτελεῦτων, ἃ πολλὰ παρ' Ἰσοκράτει καὶ Γοργίᾳ, οἷον 'ἐὰν ἦς φιλομαθής, ἔση πολυμαθής' καὶ παρὰ Πλάτωνι ἐν συμποσίῳ 'Πανυσανίου δὲ Πανυσανέου', καὶ εὐθὺς ἐπισημαίνεται ὡς ἄλλοτρίῳ τοῦ Πλατωνικοῦ ἀξιώματος 'διδάσκουσι γὰρ με ἴσα λέγειν οἱ σοφοί' τὴν δὲ ἑτέραν φαιδρότητα ἐν λαμπρότητι θεωρεῖσθαι φησι τὴν μέγεθος καὶ ἀξίωμα τῷ λόγῳ περιποιούσαν ὡς τὰ πολύπτωτα καὶ τὰς ἐπαναφορὰς διὰ γὰρ τούτων καὶ τῶν τοιούτων ὁ ῥήτωρ ἄριστα τῷ πολιτικῷ λόγῳ τὸ φαιδρὸν περιτίθησιν οὐ κατὰ τὸν Ἰσοκράτην διόλου ταῖς παρσιώσεσιν χρώμενος—ἐπίβουλον γὰρ κάλλος τὸ τοιοῦτον—ἀλλὰ διακόπτων αὐτὰς καὶ ἐναλλάττων, ἵνα τό τε προσκορὲς φύγη καὶ τὸ πολιτικὸν κάλλος οὐχὶ τὸ κομματικὸν περιθῇ τῷ λόγῳ· κάλλος γὰρ λόγου κυρίως ἐστὶν

ἡ σύμμετρος καὶ εὐάρμοστος μῖξις τε καὶ χρήσις τῶν τοῦ λόγου πασῶν ἰδεῶν, ἥνπερ μάλιστα ὁ ῥήτωρ ἐπιτηδεύει.

- 52 [307, 11] ‘εἰδέναι μέντοι χρή ὅτι ἐὰν μετὰ καταστάσεως εἰς ἀρχὴν ἀνενέγκῃς τὸν λόγον ὀρθώσας ‘θεώρημα λαμπρότητος κάλλιστον ἡμῖν παραδίδωσι πρὸς τὰς καταστάσεις· ὅταν γὰρ καταστατικῶς εἰσάγωμεν τὸν λόγον τῷ κατ’ ὀρθότητα καὶ ἀπόστασιν σχήματι κεχρημένοι, ἀναγκαῖον εὐθὺς πλαγιασμὸν ἢ ἄλλο τι τῶν τῆς περιβολῆς σχημάτων συμπλέκειν τῷ λόγῳ, εἴπερ τὴν λαμπρότητα βουλοίμεθα διασφύζειν. [308, 14] ‘χρῆσθαι μὲν ἔστιν ὅτε καὶ τροχαϊκαῖς ἀναπαύσεσιν ‘ταῖς μερικαῖς φησι κατὰ μέσας τὰς περιόδους γιγνομέναις ἀποθέσει τῶν κώλων· οὐ γὰρ δὴ ταῖς περατούσαις τὰς περιόδους· αὐτὸς γοῦν ἐπάγει, ὡς λαμπρὸς ἂν γένοιτο λόγος, εἰ ἡ ἀνάπαυσις γένοιτο σεμνή—δηλονότι ἢ πρὸς τῷ τέλει τῆς περιόδου. [309, 10] ‘ἔννοιαι μὲν γὰρ ἀκμῆς καὶ ἔτι μέθοδοι αἱ αὐταί ‘πολλήν τινα πεποιήται τὴν κοινωνίαν ἢ ἀκμὴ πρὸς τραχύτητα καὶ σφοδρότητα καὶ λαμπρότητα, ὡς δοκεῖν ἐξ ἐκείνων συνίστασθαι· κατὰ μὲν γὰρ ἔννοιαν καὶ μέθοδον κοινωνεῖ τραχύτητι καὶ σφοδρότητι, κατὰ δὲ λέξιν τραχύτητι σφοδρότητι λαμπρότητι, κατὰ δὲ σχῆμα τῇ σφοδρότητι καὶ λαμπρότητι, κατὰ δὲ κῶλα συνθήκας ἀναπαύσεις ῥυθμοὺς λαμπρότητι, ὥστε πῇ μὲν αὐταῖς κοινωνοῦσα πῇ δὲ καὶ διεστῶσα εἰκότως ἴδιόν τινα κεκλήρωται τύπον.
- 53 [309, 18] ‘ἐτέρως πως διήρηται ὡς ἐν λαμπρότητι ‘ἡ διήρτα ι . εἰ μὲν διήρηται ἔχοι, ἀντὶ τοῦ οὐχ ὡς ἐν τραχύτητι κομματική ἐστίν ἢ φράσις ἀλλὰ κατὰ μείζονα κῶλα διήρηται, ἅπερ ἔγνωμεν λαμπρότητος οἰκεῖα· εἰ δὲ διήρτα ἔχοι, ὅτι διάρμα καὶ ὄγκον ἔσχεν ὁ λόγος διὰ μακροτέρων τῶν κώλων ἐξενεχθεῖς. [309, 23] ‘κατὰ μὲν οὖν λαμπρότητος σχῆμα ἀκμὴ γέγονεν ‘κατὰ ἀπόστασιν γὰρ εἰσενήνεκται τὸ προκείμενον χωρίον, ὅπερ ἴδιον σχῆμα λαμπρότητός ἐστιν. [311, 32] ‘σφοδραὶ πως εἶναι δοκοῦσιν ‘καλῶς τὸ δοκοῦσι ν · οὐ γὰρ ἐπιτιμητικὴ λῖαν ἢ σφοδρότης ἐνταῦθα ὡς τὸ ‘βάρβαρος ὄλεθρος Μακεδών’. [312, 3] ‘ὥστε φαίη τις ἅ ν , τί χρὴ λέγει ν , ὅτι μέμικται λαμπρότης ἐνταῦθα ἀκμῇ ‘τὰ χωρία ταῦτα ἀκμῆς μὲν μετέχει, ὅτι σφοδράς τε καὶ τραχείας ἐννοίας ἔχει μεμιγμένας, τραχείας μὲν τὰς κατὰ Φιλίππου, σφοδράς δὲ τὰς κατὰ προδοτῶν· μετέχει δὲ καὶ λαμπρότητος ἢ ἔννοια τῷ πεποιθέναι τὸν λέγοντα ἐφ’ οἷς λέγει.
- 54 μεθώδευται δὲ λαμπρῶς προηγουμένως γὰρ εἰσῆκται ἢ ἔννοια καὶ οὐχὶ ἐξ ὑποβολῆς. σχηματισθὲν δὲ κατὰ ἀπόστασιν καὶ λέξιν ἔχον μὴ τροπικὴν ἀλλὰ σεμνὴν κῶλοισ τε μακροτέροις ἐξαγγελθὲν λαμπρότητος ἱκανῶς μετέχει. τραχύτητος δὲ μόνῃς σὺν λαμπρότητι ἢ σφοδρότητος μόνῃς σὺν λαμπρότητι οὐκ ἂν τις φαίη κυρίως μετέχειν· διαφέρουσι γὰρ ἀλλήλων τε αὗται κατὰ τὰς ἐννοίας καὶ τὰ λοιπὰ καὶ λαμπρότητος. ἀκμαῖος μὲν οὖν ὁ λόγος οὐκ ἂν εἴη μόνως, διότι καὶ λαμπρὸς ἐστὶ κατ’ ἔννοιαν, ὅπερ ἀλλότριον ἀκμῆς, τραχὺς δὲ καὶ σφοδρὸς οὐκ ἂν λέγοιτο, διότι τὸ ἐπιτιμητικὸν οὐκ ἐστὶν ἄγαν πικρόν. [314, 3] ‘καὶ τῶν ἐπαναφορῶν διὰ τὸ κατὰ συζυγίαν ἐξενεχθῆναι θαυμαστὸν κάλλος ἐργασαμένων ‘πάντα γὰρ ἐφεξῆς τὰ ἐν τῷ χωρίῳ τούτῳ περὶ τῶν κατὰ πόλεις προδοτῶν εἰρημένα κατὰ συζυγίαν δύο ἐννοιῶν προῆκται λαμπρότητός τε πλείστης καὶ κάλλους μετέχει διὰ τε τὴν πεποιθήσιν τοῦ λέγοντος—ἀποφαντικῶς γοῦν αὐτὰ προάγει—καὶ διὰ τὴν σύζευξιν τῶν ἐννοιῶν σὺν ἐπαναφορᾷ προελθοῦσαν· εἰ γὰρ καὶ ἀπλῇ οὔσα ἢ ἐπαναφορὰ κάλλος προσάγει τῷ λόγῳ, πόσω πλέον διπλῇ γενομένη.
- 55 [315, 25] ‘ἀλλὰ τὴν μὲν αἰτίαν δ ι ’ ἦν οὕτω πεποιήκεν ἐκεῖνος ὕστερον λέξομεν ‘ὑπὲρ τὰς ἄλλας ἰδέας ἀπάσας ὁ ῥήτωρ πλεονάζει τῇ περιβολῇ, διότι χρὴ τὸν ἄριστον τῶν πολιτικῶν λόγων κεκρᾶσθαι μὲν ἄριστα ταῖς ἰδέαις ἀπάσαις ταῖς μὲν ἐπὶ πλέον ταῖς δὲ ἐπ’ ἔλαττον τοῦ τεχνίτου κατὰ τὸν προσήκοντα λόγον καιρῷ τε καὶ μέτρῳ κεχρημένου, διαφερόντως δὲ πλεονάζειν προσήκει τῇ περιβολῇ διὰ τὸ πολὺ συνεστραμμένον καὶ πυκνὸν ἐν ἅπασι τῆς ἰδέας

ταύτης καὶ διότι καὶ τὴν παρὰ τῶν ἄλλων ὑπτιότητα τῷ λόγῳ προσγινομένην ἐκθεραπεύειν ἱκανή. [316, 28] ‘θαυμάζειν δὲ οὐ χρὴ, εἰ δοκοῦσά πως ἡ εὐκρίνεια τῇ περιβολῇ ἐναντιοῦσθαι διὰ ταῦτοῦ πράγματος δύναται γίνεσθαι· ἐν τῷ περὶ εὐκρινείας λόγῳ φησὶν, ὅτι τὰ κατὰ ἄθροισιν καὶ μερισμὸν καὶ ἀπαρίθμησιν σχήματα τῷ μὲν ἐφέλκεσθαι ἄλλα νοήματα περιβάλλει τὸν λόγον, τῷ δὲ εὐθὺς ἀρχομένου τοῦ λέγοντος φαίνεσθαι τοῖς ἀκούουσιν ὅτι ἔπεται καὶ ἄλλο τι νόημα καλῶς τὴν εὐκρίνειαν ἐργάζεται· καὶ τοῦτο μάλιστα τοῦ ἀκριβοῦς ἐπιστήμονος ἔργον ἢ τῶν δοκούντων ἐναντίων εὐκαιρὸς τε καὶ σύμμετρος μῖξις, ἣν μετὰ Ὅμηρον ὁ τεχνογράφος τῷ ῥήτορι προσνέμει.

56 [317, 12] ‘ἐνθα δὲ τόλμης δεῖ κάλλος καὶ τὸ μὴ κεκοσμημένον ἅμα πιθανότητι· τόλμαν καλεῖ τὸ σὺν τραχύτητι καὶ σφοδρότητι διαπλέξαι τὸν λόγον· τολμηρῶς γὰρ τηνικαῦτα πάσῃ κέχρηται καταφορᾷ κατὰ μειζόνων τε καὶ ἐλαττόνων προσώπων ἅπαντας τοὺς ἐπιτηδείους πρὸς τοῦτο κινῶν τόπους. καὶ ἀκόσμητον μὲν λόγον καλεῖ τὸν τραχύτητος μόνης ἀνάπλεον, οἷα δὴ πολλὰ παρὰ τῷ Ἀριστογείτονι ἐστὶν ἐν τῷ κατὰ Δημοσθένους, ἅμα δὲ πιθανότητι προϊόντα τὸν ἠθικόν τε καὶ ἀληθινόν· ἔτοιμον γὰρ πρὸς πειθῶ τὸ ἡθὸς τε καὶ ἡ ἀλήθεια· καὶ τοῦτον οὐδ’ εἰ γέγονεν εἰδὼς οὐδὲ γινώσκων ὡς μὴδὲ νῦν ὠφελον· καὶ τὸ ‘ἐφ’ οἷς ἔγωγε ἀποπνίγομαι’. [317, 13] ‘λαμπρότητι δὲ τὸ γοργὸν καὶ ἀγωνιστικόν· τῆς γὰρ λαμπρότητος τοῖς μακροτέροις αἰεὶ τῶν κώλων χαιρούσης ἀναγκαῖον ἔσθ’ ὅπου κατὰ τινὰ διαστήματα τὴν γοργότητα συμπλέκειν τοῖς κατ’ ὄνομα κομματικοῖς ἀγωνιστικώτερον ποιοῦσαν τὸν λόγον, οἷον “Ἀμφίπολιν Πύδναν Ποτεΐδαιαν Μεθώνην.” [318, 14] ‘δύναται δὲ καὶ αὖξεσθαι ἕκαστα τούτων· ἕκαστον γὰρ τῶν περιστατικῶν μορίων εἴ τις διὰ πλειόνων τόπων ἐπεξεργάζεσθαι βούλοιτο πολλὴν πλατύτητα ποιεῖ τῷ λόγῳ.

57 [318, 27] ‘ἔτι δὲ ἀπὸ τοῦ μείζονος ἴσου ἐλάττονος· πάντων μὲν ἄμεινον καὶ τελεώτατα ὁ φιλόσοφος Ἀριστοτέλης παραδίδωσι τὰ περὶ τόπων ἐν τοῖς οὕτως ἐπιγραφόμενοις τοπικοῖς βιβλίοις· καὶ Βασιλικὸς δὲ ὁ σοφιστὴς ἐν τῷ περὶ τόπων μονοβίβλῳ τούτους τε ἀπαριθμεῖ τοὺς τόπους καὶ ἄλλους ἀμφὶ τοὺς εἴκοσι, δι’ ὧν πλατύτατα τῶν πραγμάτων οἷόν τε ποιεῖσθαι τὰς ἐξεργασίας. [318, 28] ‘ταῦτα δὲ ἴσως οὐδὲ προσλήψεις εἰσὶν ἀλλὰ πίστεις μᾶλλον· προσλήψεις μὲν καλεῖ τὰς περιβολάς, δι’ ὧν οἷόν τε πολλὴν τινὰ τοῖς πράγμασιν αὖξῃσιν περιβάλλειν· πίστεις δὲ μᾶλλον αὐτὰς εἶναι φησιν, διότι τοῖς τοιούτοις ἐν τῷ δέοντι κεχρημένοι τόποις οἱ ῥήτορες πείθουσι τοὺς ἀκροωμένους. τῶν δὲ πίστεων αἱ μὲν εἰσὶν ἄτεχνοι, νόμοι μαρτυραὶ συνθηκαὶ ὅρκοι βάσανοι καὶ ὅσα ἔγγραφα, αἱ δὲ ἔντεχνοι· τῶν δὲ ἐντέχνων εἶδη τρία, αἱ μὲν γὰρ εἰσι λογικαὶ τε καὶ πρακτικαὶ αἱ δὲ ἠθικαὶ αἱ δὲ παθητικαί. λογικὴ μὲν οὖν πίστις ἐστὶ λόγος αὐτοῦ τοῦ πράγματος περὶ οὗ ὁ λόγος ἐστὶ τὰς ἀποδείξεις δι’ ἐπιχειρημάτων ποιούμενος· ἐπιχείρημα δὲ ἐστὶ λόγος πρὸς πίστιν τοῦ ὑποκειμένου ζητήματος παραλαμβανόμενος. ἠθικὴ δὲ πίστις ἐστὶ λόγος ἀπὸ τῆς τοῦ προσώπου ποιότητος τὴν πίστιν παρεχόμενος. παθητικὴ δὲ πίστις ἐστὶ λόγος εἰς πάθος ὅπερ ὁ λέγων βούλεται τὸν ἀκροατὴν ἐκτρέπων καὶ ἄνευ τῆς τῶν πραγμάτων ἀποδείξεως, οἷον ὀργὴν ἔλεον φθόνον εὐνοίαν.

58 [324, 4] ‘περιβέβληται δὲ τοῦτο μειζόνως οὐ μόνον κατὰ τόδε τὸ σχῆμα ἀλλὰ καὶ κατὰ ἔννοιαν καὶ κατὰ μέθοδον καὶ κατὰ ἄλλα σχήματα πλείονα· οὐ γὰρ μόνον κατὰ πλαγιασμὸν ἐξηγήνεται τὸ χωρίον, ἀλλὰ καὶ σὺν τοῖς περιστατικοῖς διαπέπλεκται πράγμασι προσώποις αἰτίαις, ὅπερ ἐστὶν ἔννοια περιβολῆς· ἔτι γε μὴν ἐν πολλοῖς μέρεσι τοῦ χωρίου καὶ τὰς κατασκευὰς λέγει πρὸ τῶν προτάσεων, ὅπερ ἐστὶ μέθοδος περιβολῆς, οἷον ‘ταῦτα δὲ ὁρῶν ὁ Φίλιππος—οὐ γὰρ ἦν ἀφανῆ—τοῖς παρ’ ἐκάστοις προδόταις χρήματα ἀναλίσκων πάντα συνέκρουε καὶ πρὸς ἀλλήλους ἐτάραττεν· τοῦ γὰρ πάντα συγκρούειν προτάσεως οὐσης κατασκευὴ ἐστὶ τὸ χρήματα ἀναλίσκειν τοῖς ἐκασταχοῦ προδόταις. [324, 21] ‘τὸ καὶ κέχρηται συμφορᾷ ποῦ ἔτι καθαρὸν πλὴν τοῦ κώλου· τὸ μὲν γὰρ κῶλον διὰ λέξεων κοινῶν ἐξενεχθὲν

καθαρόν ἐστιν, ἡ δὲ ἔννοια γένος εἶδη περιλαβοῦσα περιβέβληται· γενικὸν μὲν γὰρ ἡ συμφορά, εἰδικὸν δὲ ἡ παρὰ τῶν νόμων ἀτιμία, ἣν ὑπέιχε διὰ τὴν ἀστρατείαν ὁ Σαννίων. [324, 30] ‘ τῶν δὲ ἄλλων ἰδεῶν αἱ ποιοῦσι τὸ μέγεθος τῶν λόγων ἐν μὲν ἰδιωτικοῖς σχεδὸν οὐδεμία πλήν σφοδρότητος ἀρμόττει ‘ ἡ μὲν λαμπρότης οὐχ ἀρμόττει, διότι παρὰ τοῖς ἰδιώταις οὐχ οἶόν τε ἔνδοξα πράγματα γίνεσθαι· ἡ δὲ τραχύτης οὐ παραληπτέα, διότι κατὰ μειζόνων προσώπων οὐκ ἂν χρήσαιτο καταφορᾷ ἰδιώτης, ὅπερ τραχύτητος ἴδιον.

59 διὰ ταῦτα δὲ οὐδὲ τῇ ἀκμῇ χρηστέον ἐν ἰδιωτικοῖς· ἀπὸ γὰρ τῆς μίξεως τῶν προειρημένων γίνεται. σφοδρότης δὲ ἀρμόδιος ἰδιώταις· εὐρίσκεται γὰρ ἐν αὐτοῖς τὰ μὲν μείζονα τὰ δὲ καταδεέστερα πρόσωπα, ἔγνωμεν δὲ ὡς αἱ τῶν καταδεεστέρων προσώπων ἐπιτιμήσεις ἴδιαι σφοδρότητος. καὶ ταύτην δὲ οὐ καθαρὰν φησιν εὐρίσκεσθαι ἀντὶ τοῦ οὐχὶ ἄκρατον· πρῶτον μὲν γὰρ οὐ πάντως καὶ πεποιημέναις χρήσεται λέξεσιν ὁ ἰδιώτης ἐπιτιμῶν, οἶόν ἐστι τὸ ‘ἱαμβειοφάγος’ καὶ ‘γραμματοκύφων’—αὗται γὰρ τραχύτητος ἴδιαι—, ἔπειτα δὲ τῷ ἦθει συμπλέξει τὴν τραχύτητα, ὅπως ἂν ἰδιώτῃ πρέπων ἔτι μᾶλλον ὁ λόγος φαίνοιτο. [325, 16] ‘ οὐ μὴν οὐδὲ ἐνταῦθα ἐκείναις μᾶλλον ἔστι πλεονάσαι ‘ καὶ γὰρ ἐν τοῖς δημοσίοις ἀγῶσι <τῇ μὲν σεμνότητι> σπανιώτερον χρῆσόμεθα, διότι οὐ πολλαχοῦ τοῦ λόγου περὶ θείων ἢ μετεώρων ἢ ἐνδόξων πραγμάτων ὁ ῥήτωρ διαλέξεται ἀλλ’ ἐπ’ ἐλάχιστον· ταῖς δ’ αὖ ἐπιτιμητικαῖς τῶν ἰδεῶν οὐκ ἐπὶ πολὺ χρηστέον διὰ τὸ μὴ λίαν τραχὺ καὶ φιλαίτιον τοῦ λέγοντος φαίνεσθαι τὸ ἦθος, σκληρὸν γὰρ καὶ φιλαπεχθῆμον τό γε τοιοῦτον· οὐ μὴν οὐδὲ τῇ ἀκμῇ πλεονάσει διὰ ταῦτα, κοινωνεῖ γὰρ ὡς ἔγνωμεν τραχύτητι καὶ σφοδρότητι κατὰ τὴν ἔννοιαν.

60 διὸ δὴ πάντων μάλιστα τὴν περιβολὴν ἡγάπησεν ὁ ῥήτωρ ὡς μέγεθός τε περιποιούσαν τῷ λόγῳ καὶ τῶν ὁμοειδῶν ἀποφεύγουσαν τὸ δύσχρηστον. [325, 23] ‘ καὶ τὸ ἐπιτρέχον καλούμενον σχῆμα ἐκ τοῦ παρασυναπτικοῦ ‘ ἐπιτρέχον μὲν καλεῖται τὸ σχῆμα διὰ τὸ τὰς ἐννοίας ἔχειν ὥσπερ ἐν δρόμῳ ἡρτημένας ἀλλήλων· ἐκ τοῦ παρασυναπτικοῦ δὲ ἐπειδὴ εὐθύς τῇ πρώτῃ προτάσει συνήπται ἡ αἰτία. [325, 24] < ‘ ἐπειδὴ γὰρ ἐκκλησία μὲν οὐκ ἐστὶν ἢν ὑπόλοιπος οὐδεμία διὰ τὸ προκατακεχρησθαι ‘ > ὠρισμέναι γὰρ ἦσαν ἐκκλησίαι κατὰ πρυτανεῖαν ἐκάστην τέσσαρες· δέκα δὲ οὐσῶν Ἀθήνησι φυλῶν ἐπρυτάνευον αἱ μὲν πρῶται λαχοῦσαι φυλαὶ τέσσαρες ἀπὸ τριάκοντα ἕξ ἡμερῶν αἱ δὲ λοιπαὶ ἕξ ἀπὸ τριάκοντα πέντε. μετὰ οὖν τὰς ὠρισμένας τοῦ δήμου συνόδους ἐν ταῖς ἐκκλησίαις εἴ τι ἀναγκαῖον ἐμπέσοι πρᾶγμα, περὶ οὗ τὸν δῆμον ἐχρῆν συνελθόντα γινῶναι, σύγκλητος ἐγένετο ἐκκλησία. προκατακεχρησθαι οὖν ἐστὶ τὸ ἥδη τὰς ὠρισμένας ἐκκλησίας παρεληλυθέναι. [325, 26] ‘ ἔτι ἐφέλκονται νοήματα καὶ ὑποστάσεις ‘ ὑποστάσεις καλοῦνται τὰ σχήματα τὰ οἶονεῖ ὑποστῆσαι καὶ δεῖξαι τὰ πράγματα δυνάμενα ‘ τίς γὰρ ἂν ἐναργέστερον τοῦτο δείξειε τοῦ καὶ τοὺς ἀντιδίκους ὁμολογοῦντας παρεχομένου; ἢ πάλιν ‘ πῶς οὐκ ἐναργὲς ταῦτα παρὰ θεῶν αἰτεῖν, ὅσα τῇ πόλει καὶ τοῖς ἐνοικοῦσιν εὐχόμεθα προσεῖναι; [326, 31] ‘ ἀλλὰ συντεθέντα δύο κώλοις ἑτέροις συνεζευγμένοις ὥσπερ ἐν στροφῇ καὶ ἀντιστροφῇ τὴν ἀνταπόδοσιν ἔχει ‘ ὁ κατὰ συζυγίαν φησὶ μερισμὸς δύο ἐννοιῶν πρὸς δύο ἐννοίας τὴν ἀνταπόδοσιν ἔχει.

61 [326, 32] ‘ ὥσπερ ἐν στροφῇ καὶ ἀντιστροφῇ ‘ στροφή καὶ ἀντίστροφος καὶ ἐπὶ τὸν συστήματα μέτρων ἐστὶν ἐν κωμικοῖς καὶ τραγικοῖς καὶ λυρικοῖς ποιήμασιν. ἡ μὲν οὖν στροφή ἐστὶν ἡ πρώτη τιθεμένη περίοδος ἐκ δυεῖν ἢ πλειόνων κώλων ὁμοίων ἢ ἀνομοίων συγκειμένη, ὡς παρὰ Ἀλκμαῖνι ‘ μῶς ‘ ἄγε Καλλιόπα θύγατερ Διὸς ἄρχ’ ἐρατῶν ἐπέων, ἐπὶ δ’ ἱερὸν ὕμνον καὶ χαρίεντα τίθει χορόν· αὕτη γὰρ ἡ στροφή ἐκ τριῶν ἐστὶ κώλων δακτυλικῶν ἰσομέτρων. ἕξ ἀνομοίων δέ, ὡς τόδε ‘ μῶς ‘ ἄγε μῶσα λίγεια πολυμμελὲς αἰὲν αἰοιδὲ μέλος νεοχμόν ἄρχε παρσένοις ἄειδεν’. ἀντίστροφος δὲ ἐστὶν ἡ μετὰ τὴν πρώτην στροφὴν τιθεμένη περίοδος ἴση καὶ ὁμοία τῇ πρὸ αὐτῆς στροφῇ κατὰ τε τὸ πλῆθος καὶ τὸ μέγεθος τῶν κώλων· ὠνομάσθησαν δὲ οὕτω διὰ τὸ τοὺς χοροὺς στρεφομένους τε καὶ ἀντιχορεύοντας ἀλλήλοις περὶ τοὺς βωμοὺς ἢ

τοὺς ναοὺς ἢ τὰς ὀρχήστρας ἄδειν τὰ τοιαύδε μέλη τὴν τε οὐρανίαν καὶ τὴν τῶν πλανητῶν κίνησιν ἐναντίαν οὖσαν ἀπομιμουμένους ἐν ῥυθμῷ.

- 62 ἐπὶ δὲ ἐστὶ περίοδος ἐν τριάδι τῇ στροφῇ καὶ ἀντιστροφῇ ἐπιλεγομένη ἀνόμοιος τῷ πλήθει τῶν κῶλων ἢ τῷ μεγέθει ἢ συναμφοτέροις ἤδετο δὲ ἰσταμένων τῶν χορῶν καὶ ταύτῃ τὸ ἐδραῖον τῆς γῆς ἀπομιμουμένων. [328, 6] ‘τό τε οὖν κατὰ ἄρσιν καὶ θέσιν περιβάλλει’ ἄρσις καὶ θέσις, ὡς καὶ ἀνωτέρω εἴρηται, κυρίως μὲν ὀνομάζεται παρὰ τοῖς μουσικοῖς ἐπὶ τῶν τοῦ ποδὸς κρουσμάτων ἄνω ἢ κάτω τὴν ὀρμὴν λαμβανόντων, παρὰ δὲ τῷ ῥήτορι τὸ κατὰ ἀπόφασιν καὶ κατάφασιν σημαίνει. [330, 13] ‘εἴπερ μὴ ἀγλευκῆς γενήσεσθαι μέλλοι’ ἄχαρις καὶ ἀκόσμητος, μεταφορικῶς τὸ γὰρ γλεῦκος πολλὴν ἔχον τὴν γλυκύτητα δοκεῖ χαρίεν εἶναι πρὸς τὴν πόσιν. [330, 29] ‘κάλλος ἐστὶ συμμετρία μελῶν καὶ μερῶν μετ’ εὐχροίας’ καὶ ἐστὶ περιληπτικώτερον μὲν τὸ μέλος οἶον κεφαλὴ χεὶρ πόδες, περιεχόμενον δὲ τὸ μέρος οἶον ὀφθαλμοὶ ὦτα δάκτυλοι· ἀναλογοῦσι δὲ ἐν τοῖς λόγοις τοῖς μὲν μέλεσιν αἱ ιδέαι τοῖς δὲ μέρεσι τὰ ὅκτῳ ἐκάστης ιδέας ποιητικά.
- 63 [331, 11] ‘ἀλλὰ μὴ χύδην ἕκαστα βεβλήσθαι’ ἀναρμόστως καὶ συγκεχυμένως ὅπερ πάσχουσιν ἔνιοι τῶν φύσει μὲν ὀξυτέρᾳ κεκρημένων ἥκιστα δὲ τοῖς ἐπιστημονικοῖς λόγοις ποδηγετῆσαι τὴν φύσιν ἐξιχνύοντων. [332, 6] ‘ἔννοιαι δὲ αὐταὶ καὶ θ’ ἑαυτὰς ἢ μέθοδοι τινες τοῦ τοιούτου κάλλους οὐκ εἰσὶν, πλὴν εἴ τις λέγοι τὴν δριμύτητα’ δριμεῖται ἔννοιαί εἰσιν αἱ τροπικῶς τε καὶ ἐμφαντικῶς εἰρημέναι, ὡς ἐπὶ κυνῶν ἢ φιλανθρωπία καὶ ἐπὶ Ἑρμιόνης ἢ φιλανδρία καὶ ἐπὶ τοῦ χαλινοῦ τὸ ἵπποδαμος· αἱ δὲ τοιαῦται τῶν ἐννοιῶν καὶ κάλλος οὐ σμικρὸν προσάγουσι τῷ λόγῳ, ὡς εὐθὺς κινεῖν τὸν ἀκροατὴν πολλῶν δὴ μᾶλλον ἢ τοὺς ἐρωτικούς τὰ λίαν εὐειδῆ τῶν προσώπων. [332, 13] ‘ἐναργεῖς μὲν εἶεν ἂν καὶ ἴσως καὶ ἄλλο τι’ ἀντὶ τοῦ καὶ σφοδραῖ· πολλὴ γὰρ ἡ συγγένεια τῇ τραχύτητι πρὸς τὴν σφοδρότητα. [332, 17] ‘καλαὶ δὲ ὡς ἐν τοιούτῳ κάλλει οὐκ εἰσὶν’ ἀντὶ τοῦ ὡς ἐν τῷ ἰδιάζοντι καὶ οἰκείῳ τῆς τοῦ κάλλους ιδέας· διπλοῦν γὰρ τὸ κάλλος, ὡς καὶ ἀνωτέρω ἔφη, τὸ μὲν δι’ ὅλου τοῦ λόγου διῆκον ἐκ τῆς ἐναρμονίου κράσεως τῶν ιδεῶν τὸ δὲ διὰ μόνων τῶν ποιούντων τὴν τοῦ κάλλους ιδέαν προερχόμενον.
- 64 [332, 30] ‘τοιαύτην γὰρ παρίσωσιν καὶ οὕτως ἐπιτετηδευμένην’ πρὸς Ἀνδροτίωνα ἦν αὐτῷ τὸν Ἄνδρωνος ὁ ἀγὼν τῶν Ἰσοκράτους ἄριστον μαθητῶν καὶ πρὸς ῥητορείαν κάλλιστα γεγυμνασμένον, διόπερ εὐθὺς ἐκ προοιμίων τοιαύτῃ κέχρηται παρισώσει, οἷαν ἄλλαχοῦ φαίνεται διακόπτων, ὅπως ἂν τὸ κομμωτικὸν διαφύγοι κάλλος· ἰσοσύλλαβα γὰρ σχεδὸν πῶς ἐστὶ τὰ τρία κῶλα καὶ ὁμοιοκατάληκτα λέξει τε καθαρᾷ κεκρημένα καὶ συνθήκη περικαλλεῖ τῇ ἄνευ παντὸς συγκρουσμοῦ αἱ τε ἀναπαύσεις τῶν κῶλων εἰς μικρότερα μόρια λήγουσαι λίαν εὐειδεῖς εἶναι δοκοῦσιν. [333, 32] ‘σαφῶς ἂν ἢ πρὸς κάλλος ἐγένετο ἐπιβουλὴ τοῦ λόγου’ πανταχοῦ ὁ τεχνογράφος ἐπιβεβουλευμένον καλεῖ λόγον τὸν τῷ ἐπιτετηδευμένῳ κάλλει κεκρημένον· τὸ γάρτοι διόλου ταῖς κατ’ ἀρχὴν ἢ τέλος τῶν κῶλων κεκρῆσθαι παρισώσεσιν ἐκπρεπῇ μὲν οὐ μὴν πιθανὸν ποιεῖ τὸν λόγον· διόπερ Γοργίας μὲν καὶ Πῶλος σφόδρα τοῦ κάλλους πεφροντικότες παντοδαπῶν παρισώσεων πληροῦσι τοὺς λόγους, Ἰσοκράτης δὲ ἐπ’ ἔλαττον, ὁ δ’ αὖ Δημοσθένης ὁ σφόδρα τεχνίτης φεύγει τὸ κεκρῆσθαι ταύταις διακόρως. [335, 12] ‘διαφέρει δὲ παρισώσεως τῆς κατ’ ἀρχὰς τὸ σχῆμα τοῦτο’ τῆς ἐπαναφορᾶς ἢ μὲν κατὰ κῶλόν ἐστιν ἢ δὲ κατὰ κόμμα· αὐταὶ μὲν οὖν ὅλων λέξεων εἰσιν ἐπαναλήψεις, ἢ δὲ παρίσωσις καὶ ἐν μιᾷ πολλάκις ἢ δευτέρᾳ συλλαβῇ θεωρεῖται, ὡς τὸ ‘Παυσανίου δὲ παυσαμένου’.
- 65 τὴν δὲ ἀντίστροφον ἐναντίαν εἶναι φασὶ τῇ ἐπαναφορᾷ, ὅτι τὴν παρίσωσιν οὐκέτι ἐπὶ τῆς ἀρχῆς ὡς ἢ ἐπαναφορὰ δέχεται ἀλλὰ πρὸς τῷ τέλει, οἷον ‘ταξιάρχους παρ’ ὑμῶν ἄρχοντας παρ’ ὑμῶν’. [336, 23] ‘ἐκφανὲς δὲ τὸ τῆς ἐπιβουλῆς ἐγένετο καὶ τὸ τῆς ἐπιτηδεύσεως’ τὸ ἄγαν καταγίνεσθαι περὶ τὸν καλλωπισμὸν τοῦ λόγου ἐπιβεβουλευμένον τε καὶ διαπρεπῶς ἐπιτετηδευμένον αὐτὸν ἀποδείκνυσιν. εἰκότως δὲ λόγου ἐπιβουλὴν τὸ κομμωτικὸν φησι

κάλλος ἀπὸ μεταφορᾶς τῶν ἀτόπων μειρακίων, ὅσα τῷ φαινομένῳ κάλλει τὰς ἄφρονας δελεάζοντα τῶν γυναικῶν ἐπιβουλεύει τῇ σωφροσύνῃ· καὶ γὰρ ἐκ τοῦ ἐναντίου σώφρων μὲν λόγος ὁ σεμνός, ὁ δὲ τὸ ἐκπρεπὲς κάλλος ἐπιτηδεύων ἐπίβουλος. [337, 20] ‘διήκουσι γὰρ δι’ ἀλλήλων σχεδὸν ἅπασαι παρὰ γε τούτῳ καὶ καθάπερ ἐκ συμφθάρσεως ἔν τι λόγου πεποιήκασιν εἶδος τὸ κάλλιστον’ τὴν ἀρίστην παρὰ τῷ ῥήτορι τῶν ἰδεῶν ἔνωσιν τε καὶ σύγκρασιν ἐκάλεσε σύμφθαρσιν ἀπὸ μεταφορᾶς τῶν διαφόρων σιτίων, ἅπερ ἐν τῇ γαστρὶ πρότερον ἀλλοιοῦται καὶ τὴν οἰκείαν μεταβάλλει ποιότητα, εἴθ’ οὕτως ἓνα τινὰ χυμὸν γεννώντων θρεπτικόν τε καὶ σωτήριον τοῦ σώματος.

⁶⁶ [340, 1] ‘ὅ γε μὴν περὶ τῆς ἀτελείας σχεδὸν ἅπας ἐστὶ τοιοῦτος’ ἠθικώτερον γὰρ μᾶλλον καὶ δι’ ἐπιμελείας τε καὶ κάλλους πεπλεγμένον Ἀψίνης καὶ Ἀσπάσιος ἀπεφάνησαν τὸν πρὸς Λεπτίνην, τραχύτητος δὲ καὶ σφοδρότητος ἅμοιρον διὰ τε τὸ πρὸς ἔνδοξον πρόσωπον ὑπὲρ ἀδόξου τοῦ Κτησίππου ποιεῖσθαι τοὺς λόγους καὶ διὰ τὸ ἐξήκειν αὐτῷ τὸν χρόνον τῆς γραφῆς, ἣν ἐγράψατο πρότερον Βάθιππος ὁ Ἀψεφίωνος πατήρ τὸν Λεπτίνου νόμον, ἔτι μὴν διὰ τὸ συμφέρειν τῷ δήμῳ τὸν νόμον ἐπὶ τοὺς πλουσίους μετὰγοντα τὰς λειτουργίας· ὥστε καὶ πρὸς ὀργὴν ἔτρεψεν ἂν τὸν ἀκροατὴν, εἰ πρὸς καταφορὰν ἐχώρησεν ὁ ῥήτωρ τοῦ τὰ λυσιτελοῦντα νομοθετοῦντος. εὐθέως γοῦν ἐκ προοιμιῶν διὰ τῶν ἐξ ἐπιπλοκῆς βραχείας πεπλεγμένων κώλων τὴν περὶ τοῦ δικαίου τέθεικεν ἀντίθεσιν, καθ’ ἣν σαθρότερος ἦν ὁ Λεπτίνου νόμος—τῷ γὰρ συμφέροντι μᾶλλον ἔρρωτο—, ἰσχυρὰν δὲ αὐτὴν δῆθεν ἐπιδειξάμενος ἐπήνεγκεν ὡς εἰδὼς ἀκριβῶς ‘καὶ τούτῳ πλείστῳ χρήσεται τῷ λόγῳ’.

⁶⁷ καίτοι δὴλον ὅτι τοῖς σαθροτέροις ἐπ’ ἐλάχιστον οἱ ῥήτορες χρῶνται. [340, 15] ‘διόπερ δὴ μάλιστα καλὸν ὅτε ποιοῦμεν λόγον μέτρου πλησίον εἶναι τὸν ῥυθμὸν’ ὥστε ἱαμβόκροτά τε πολλὰ εἶναι καὶ ἐφθιμιμερῇ καὶ ἐπῶν ἀκροτελεύτια, ἅπερ παρὰ τῷ Δημοσθένει καὶ Ἰσοκράτει φαίνεται ἀμύπητοι τοῖς ἀκριβῶς ἐπισκοπούμενοις, καὶ ἡμεῖς δὲ διεξιόντες τοὺς λόγους πληθὸς ἱάμβων ἐσημειώσαμεθα· Ἰσοκράτης τε, ὡς καὶ ἀνωτέρω ἔφαμεν, ἐν τῇ τέχνῃ φησὶν ‘ὅλος δὲ ὁ λόγος μὴ λόγος ἔστω—ξηρὸν γάρ—μηδὲ ἔμμετρος—καταφανὲς γάρ—, ἀλλὰ μεμίσθω παντὶ ῥυθμῷ μάλιστα’. [340, 27] ‘ἔπειτα εἰ οἱ πόδες ἐξ ὧν σύγκειται ὁ ῥυθμὸς οἰκείως ἔχουσιν πρὸς ἀλλήλους καὶ μὴ ἀναρμοστοῦντες τραχύτητα ποιοῦν’ δεῖ γὰρ ἐν τῇ τοιαύτῃ συνθήκῃ τοὺς ὁμοχρόνους ὡς ἐπὶ τὸ πολὺ πλεονάζειν πόδας, οἷον σπονδείους καὶ δακτύλους ἱάμβους τε καὶ τροχαίους—οὗτοι γὰρ ὁμόχρονοι—· ἀναρμοστοὶ δὲ οἱ ἐναντίως ἔχοντες σπονδεῖω πυρρήχιος μολοττῷ χορεῖος. εἰ τοίνυν διὰ τῶν ἀναρμόστων ἢ σύνθεσις γένοιτο, τραχύνει τὸν λόγον, διόπερ καὶ ἀνωτέρω τὸ ἰωνικὸν ὡς ἐκλυτώτερον ἐξέβαλε τοῦ σεμνοῦ λόγου· ἐκ γὰρ ποδῶν ἀναρμόστων ἀλλήλοις ἰωνικοὶ σύγκεινται.

⁶⁸ [341, 5] ‘ἀναπαύσεις δὲ λόγῳ περικαλλεῖ πρέπουσιν οὐχ αἰ βεβηκυῖαι’ τουτέστιν αἰ εἰς κῶλον πληροῦν τὴν διάνοιαν ἀπαρτίζουσιν καὶ λέξιν μακροτέραν τε καὶ μακροκατάληκτον, ὡς ἐκεῖνο ‘ὥστ’ ἐξ ἀπάντων ῥαδίαν τὴν τοῦ συμφέροντος ὑμῖν αἴρεσιν γενέσθαι’. [341, 8] ‘ἐμέλησε γὰρ τῷ ῥήτορι τοῦ μὴ διόλου καλλωπίζειν δοκεῖν’ ὡς ἀκριβέστατος κανὼν τῶν πολιτικῶν λόγων ὁ Δημοσθένης τὸ κομμωτικὸν οὐ προσίεται κάλλος. διόλου γὰρ ἂν ἐκαλλώπισε τὸν λόγον, εἴτα ἐξ ἐπιπλοκῆς βραχείας κῶλα εἰσάγων ὡς ἀνωτέρω ἔφη κρεμαμένην εἰργάσατο τὴν ἀνάπαυσιν. [341, 32] ‘καὶ χρήσιμοί γε οὗτοι τῷ κεκοσμημένῳ λόγῳ’ οἱ ἀνηρτημένοι καὶ μικροὶ καὶ εὐειδεῖς καὶ μὴ τελείως περατοῦντες τὴν διάνοιαν ῥυθμοὶ βραχεῖαν δέ τινα διανάπαυσιν ποιούμενοι τῆς ἐννοίας διὰ μικροτέρων τε κώλων ἐξαγόμενοι καὶ λέξεων βραχυτέρων καὶ εἰς βραχεῖαν συλλαβὴν λήγοντες ἢ παραλήγοντες οἰκεῖοι εἰσι τῷ περικαλλεῖ λόγῳ, ὥσπερ οἱ διὰ πάντων ἐναντιούμενοι τούτοις τῷ μεγαλοπρεπεῖ καὶ ἀξίωμα ἔχοντι λόγῳ προσήκουσιν. [342, 10] ‘ἵνα μὴ πάντῃ τῷ Διονυσίῳ ὅς δοκεῖ τὶ περὶ λέξεως πεπραγματεῦσθαι ἀντιλέγωμεν’ ἐκεῖνος γὰρ ἐν τῷ περὶ συνθέσεως ὀνομάτων τὰς μὲν διὰ τῶν μακρῶν φωνηέντων

ἐξαγομένας λέξεις σεμνοτέρας εἶναί φησι καὶ τοῦ βεβηκότος οἰκείας ῥυθμοῦ, τὰς δὲ διὰ τῶν βραχέων εὐτελεστέρας καὶ τοῦ κρεμαμένου.

69 ἐπειδὴ δὲ τὸ συνειπεῖν διὰ τῆς εἰ διφθόγγου ἀμφοτέρας ἔχει τὰς ἐπὶ τέλους συλλαβὰς ἐξαγομένας—ἥτις εἰ καὶ μακρὰ ἐστὶν εὐτελέστερον ποιεῖ τὸν ῥυθμὸν διὰ τὸ προσεοικέναι τῇ τοῦ ι ἐκφωνήσει, ὅπερ συστέλλει καὶ σεσηρῆναι ποιεῖ τὸ στόμα, ὥς καὶ αὐτὸς ἀνωτέρω φησὶν ἐν τῷ περὶ λέξεως σεμνῆς—, εἰκότως ὥς δι’ ἀμφιβόλων ἔφη εἴτε βεβηκῶς εἴτε μὴ ὁ τοιοῦτος εἴη ῥυθμός· καθὸ μὲν γὰρ εἰς δύο μακρὰς ἔληξε βέβηκε, καθὸ δὲ διὰ τῆς εἰ διφθόγγου ἐξαγομένας εὐτελής ἐστὶν. Εἰς ΤΟ Β.

70 (1t) Τοῖς μὲν ἀκριβῶς τὰ ἐν τῷ προτέρῳ βιβλίῳ τῶν ἰδεῶν ἐπεσκεμμένοις ῥάδιον ἤδη καὶ τοῖς ἐν τῷ δευτέρῳ παρακολουθῆσαι καὶ χωρὶς τινος ὑπομνήσεως ἐπεὶ δὲ πρὸς τὴν ἀκριβεστέραν ἀνάγνωσιν τοῦ βιβλίου οἶμαι κἀνταῦθα χρῆζειν τινὰ σαφηνείας, ἐπειράθην καὶ τούτοις διὰ συντόμων ὥς οἷόν τε ἦν ἐπεξελεθεῖν. Ἑρμῆς δὲ καὶ μοῦσαι καὶ νῦν ἡγεμόνες ἡμῖν τῆς ἐπὶ τὸ βέλτιστον καὶ φιλομαθέστατον ὁδοῦ κατασταίεν. [343, 13] ‘εἰ μὴ τις ἄρα τὰ ὀξέα τῶν νοημάτων γοργὰ λέγοι· ὥς φιλανθρωπίαν ἐπὶ κυνῶν καὶ φιλανδρίαν ἐπὶ ἀκόσμων γυναικῶν. ἰστέον δέ, ὅτι ἡ ὀξύτης ἡ αὐτὴ ἐστὶ τῇ δριμύτητι. [343, 19] ‘ἐπειδὴ διὰ τοῦ τμητικοῦ γίνεται τύπου· τμητικόν φησι τύπον τὸν διὰ τῆς βραχύτητος τῶν κώλων καὶ τῶν ταχειῶν ἐννοιῶν τέμνειν δοκοῦντα τὸν λόγον καὶ εἰς μικρὰ διαιρεῖν· τὸ γάρτοι τεμνόμενον πρόδηλον ὥς τῆς οἰκείας ὁλότητος ἀφαιρεῖται· <τι>· εἰ δὲ τὸ κῶλον ἐκκαίδεκα μετρεῖσθαι συλλαβαῖς ἔφαμεν, πρόδηλον ὥς τὰ τούτου βραχύτερα τέτμηται καὶ καθόλου τὰ κομματικά καὶ ἀσύνδετα.

71 [344, 10] ‘ἀλλὰ τὸ τοῦ Κεφάλου καλὸν καὶ νῆ Δία εὐδαιμόν γε· τὸ χωρίον τοῦτο μεθώδευται μὲν γοργῶς διὰ τὸ βραχείας εἶναι καὶ ταχείας ἀπαντήσεις, σχῆμα δὲ ἐπιδέχεται τὸ κατὰ συνδρομὴν ἥτοι συγχώρησιν, διότι συγχωρεῖ τῷ λόγῳ τῶν ἐναντιουμένων εὐθὺς ἐν ἀρχῇ· δυνατόν γὰρ ἦν καὶ μεθοδεύσαντα γοργῶς μὴ χρήσασθαι τῷ κατὰ συνδρομὴν ἀλλὰ δι’ ἐναντιώσεως ἀπαντῆσαι, οἷον ‘μὰ Δία ὁ γὰρ Ἀριστοφῶν ἡμῖν κρειττόνων ὑπάρχει παράδειγμα πολιτευμάτων’. [346, 28] ‘εἰ δὲ πολλὰ γένοιτο αἱ συμπλοκαὶ καὶ μὴ κα θ’ ἐκάστην πληρουμένης τε καὶ ἰσταμένης τῆς διανοίας· τὰ τοιαῦτα χωρία δοκοῦσι μὲν ἔμφασιν ἔχειν τοῦ τμητικοῦ λόγου τῷ ταχέως ἀφ’ ἐκάστου τῶν πραγμάτων ἀπαλλάττεσθαι τὸν ῥήτορα, γοργότητος δὲ μετέχουσι τῷ τὰ πλείονα τῶν κώλων κομματικώτερα εἶναι, περιβολῆς δὲ γέμουσι τῷ τε ἐφέλκεσθαι πολλὰ νοήματα καὶ διὰ μερισμῶν ἐξετάζεσθαι διὰ μακροῦ τε τὴν ἀνταπόδοσιν ἔχειν τῆς ἐρωτήσεως. [348, 8] ‘γένη γὰρ εἶδеси καὶ ὅλα μέρεσι καὶ ἀόριστα ὠρισμένοις καὶ ἔτερα ἄττα περιβλητικὰ προσλαμβάνων· ἀναγκαῖον ὅλον παραθέντας τὸ παράδειγμα οὕτως ποιήσασθαι τὴν ἐξήγησιν.

72 ἔχει δὲ οὕτως· ἄλλ’ ὁ τὴν Εὐβοίαν ἐκεῖνος σφετεριζόμενος καὶ κατασκευάζων ἐπιτείχισμα ἐπὶ τὴν Ἀττικὴν καὶ Μεγάρους ἐπιχειρῶν καὶ καταλαμβάνων Ὠρεὸν καὶ κατασκάπτων Πορθμὸν καὶ καθιστὰς ἐν μὲν Ὠρεῷ Φιλιστίδην τύραννον ἐν δὲ Ἑρετρίᾳ Κλείταρχον καὶ τὸν Ἑλλησποντον ὑφ’ αὐτῷ ποιούμενος καὶ Βυζάντιον πολιορκῶν καὶ πόλεις Ἑλληνίδας ἃς μὲν ἀναιρῶν εἰς ἃς δὲ τοὺς φυγάδας κατάγων πότερον ταῦτα ποιῶν ἡδίκηει καὶ παρεσπόνδει καὶ ἔλυε τὴν εἰρήνην ἢ οὐ;· ἐνταῦθα γένος μὲν εἶδеси περιβάλλει τὸν Φίλιππον ἀδικεῖν ἀποφαίνων, γένος μὲν γὰρ ἡ ἀδικία, εἶδη δὲ ταύτης ἡ παρασπόνδης ἡ λύσις τῆς εἰρήνης· καὶ ὅλον μὲν ἡ Εὐβοία, μέρη δὲ ὁ Ὠρεὸς ὁ Πορθμός· καὶ ἀόριστον μὲν αἱ Ἑλληνίδες πόλεις ὠρισμένα δὲ Βυζάντιον Ὠρεὸς Ἑρετρία. ἔστι δὲ καὶ ἄλλα περιβλητικὰ ἐν αὐτῷ, οἱ δύο μερισμοὶ καὶ ἡ διὰ μακροῦ ἀπόδοσις. [348, 26] ‘ἐκείνης γὰρ ἴδιον τὸ εἶδέναι καὶ τούτοις καὶ τοῖς ἄλλοις ἅπασιν εἶδеси πότε καὶ ποῦ καὶ πρὸς ὄντινα καὶ πῶς προσήκει χρῆσθαι· πάνυ κἀνταῦθα κἀν τοῖς ἐπομένοις ὁ τεχνογράφος ἐξυμνεῖ τὴν δεινότητα ὥς τῷ πολιτικῷ λόγῳ τὰ μέγιστα συμβαλλομένην καὶ τὴν εὐκαιρον χρῆσιν τῶν ἰδεῶν τῷ τεχνίτῃ χορηγοῦσαν· αὕτη γὰρ ἡμᾶς

διδάσκει τόν τε καιρὸν πηνίκα ταῖσδε ἢ ταῖσδε τῶν ιδεῶν χρηστέον, ὅπερ τὸ πότε δηλοῖ, τὸ δὲ ποῦ ἐν ποίῳ τῆς ῥητορικῆς εἶδει ἢ ἐν ποίοις μέρεσι τοῦ λόγου, τὸ δὲ πρὸς ὄντινα πρὸς ὑπερέχοντα πρόσωπα ἢ ἴσα ἢ καταδεέστερα ἔνδοξά τε ἢ ἄδοξα ἢ καὶ ἀμφίδοξα, τὸ δὲ πῶς διὰ ποίων ἐπιχειρημάτων τὰς κατασκευὰς ἐργαστέον.

⁷³ [349, 9] ‘καὶ τούτου τεκμήρια ἐναργῆ πολλὰ καὶ τῆς τραγωδίας ἔνθα ἐπείγεσθαι ὁ λέγων δοκεῖ τροχαϊκῶς τε συντεθέντα ‘οἶον παρ’ Εὐριπίδῃ ἐν Ὁρέστῃ ‘θᾶπτον ἢ μ’ ἐχρῆν προβαίνων ἰκόμην δι’ ἄστεωσ’ καὶ παρὰ Ἀρχιλόχῳ ἐν τετραμέτροις ‘Γλαῦχ’, ὅρα, βαθὺς γὰρ ἦδη κύμασιν ταράσσεται’. [350, 19] ‘καὶ μαθησόμεθά γε τοῦτο οἶον τίνα εἶδη τίσιν ἀρμόττει προσώποις ‘πάλιν καταχρηστικώτερον ἐνταῦθα τὰς ιδέας εἶδη καλεῖ. στρατηγοῖς μὲν γὰρ ἢ πρεσβευταῖς σεμνότης ἀρμόττουσα φανήσεται ἰδιώταις δὲ ἀφέλεια. [350, 31] ‘οὐ μὴν συμπληροῖ αὐτὸν ὥσπερ ἢ τε ἀφέλεια καὶ ἢ ἐπιείκεια ‘εἴρηται καὶ ἐν τῷ πρώτῳ, ὅτι τὸ ἦθος διαιρεῖται εἰς ἀφέλειαν ἐπιείκειαν βαρύτητα. ἢ τοίνυν μῆξις τῶν ιδεῶν τούτων προσλαβοῦσα καὶ τὴν ἀλήθειαν τὸν ἠθικὸν ἀπεργάζεται λόγον· αἱ μὲν γὰρ ἐπιεικεῖς ἔννοιαι μετὰ εἰρωνείας ἐξενεχθεῖσαι βαρύτητα ποιοῦσιν ἐν λόγῳ μεμιγμένου καὶ τοῦ ἐνδιαθέτου, οἶον ἐν τῷ κατὰ Μειδίου ‘ἐμὲ δὲ ὥς—εἴτε τις, ὦ Ἀθηναῖοι, βούλεται νομίσαι μανίαν· μανία γὰρ ἴσως ἐστὶν ὑπὲρ δύναμιν τι ποιεῖν’.

⁷⁴ [351, 16] ‘καὶ ὑπὸ τι νηπίῳ ν, ἵνα μὴ ἀβελτέρων λέγῃ τις ‘τῶν οὐ πάντῃ ἀνοήτων ἀλλὰ κουφοτέρων καὶ ἃ χρὴ λέγειν ἢ μὴ κρίνειν οὐκ εἰδόντων· τοιοῦτοι γὰρ ὥς ἐπίπαν μὲν οἱ παῖδες, ἦδη δὲ καὶ τῶν ἀνδρῶν ἔνιοι. [352, 32] ‘ἢ τὰ καταχύσματα φησὶν αὐτοῦ κατέχεον ‘καταχύσματα ἐκάλουν οἱ Ἀττικοὶ τὰ τραγήματα, ἃ τοῖς νεωνήτοις ἀνδραπόδοις ἐπέχεον αἱ δέσποιναι πρὸς τῇ ἐστίᾳ καθεζομένοις εὐκαρπον αὐτῶν καὶ ὀνήσιμον γίνεσθαι τὴν κτῆσιν ἐπευχόμεναι. [353, 3] ‘ὅλως τε πολλὰ τοιαῦτά ἐστιν ἐν τοῖς ἰδιωτικοῖς ‘ἀνάγκη γὰρ τὸν περὶ εὐτελῶν διαλεγόμενον πραγμάτων εὐτελέσι κεκρῆσθαι καὶ ταῖς ἐννοίαις, ὥς ἐν τῷ κατὰ Κόνωνος ὁ Δημοσθένης φησὶ ‘φήσαντες γὰρ καπνίζειν αὐτοὺς ὀψοποιουμένους ἔτυπον καὶ τὰς ἀμίδας κατεσκεδάννυνον καὶ προσεοῦρουν’ καὶ μετ’ ὀλίγον φησὶ περὶ Κόνωνος καὶ τοῦ υἱέος αὐτοῦ ὥς μετὰ τὸ τυπτῆσαι αὐτὸν ‘ἦδε τοὺς ἀλεκτρούνας μιμούμενος τοὺς νενικηκότας, οἱ δὲ κροτεῖν τοῖς ἀγκῶσιν αὐτὸν ἠξίουσαν ἀντὶ πτερύγων τὰς πλευράς’.

⁷⁵ [354, 4] ‘καὶ εἰ ἀπὸ τῶν φυτῶν δέ τις ἐπιχειροῖ η, παραπλησίως ταῦτόν ποιήσει ‘οἶον ‘τὰ γὰρ χωρία καὶ τὰ δένδρα οὐδὲν με θέλει διδάσκειν’ καὶ ‘ὄχνη ἐπ’ ὄχνη γηράσκει, μῆλον δ’ ἐπὶ μῆλῳ, αὐτὰρ ἐπὶ σταφυλῇ σταφυλή, σῦκον δ’ ἐπὶ σύκῳ’. [355, 26] ‘αὐτίκα ἢ ὀξύτης καὶ τὸ ὀξέως τι εἰπεῖν ἦτοι ἀπαντῶντα λόγῳ τινὶ ἢ ὅπως οὖν· τὸ περὶ τῶν Βυζαντίων παράδειγμα, ὅπερ τέθεικεν ἐν τῷ περὶ μεθόδου γοργότητος, διπλῆν ἔχει τὴν ταχεῖαν ἀπάντησιν· πρὸς μὲν γὰρ τὸ ‘κακοδαίμονοῦσι γὰρ Βυζάντιοι’ ὥς παρ’ ἐτέρου εἰρημένον ἀπήντησεν ὀξέως κατὰ ἐπίκρισιν εἰπὼν ‘σφόδρα γε’, πρὸς δὲ τὸ ‘ἀλλ’ ὅμως αὐτοὺς δεῖ σῶς εἶναι’ παρὰ τοῦ ῥήτορος αὐτοῦ τεθὲν ἄλλη ταχεῖα ἀπάντησις γέγονε κατασκευαστικὴ τοῦ λεχθέντος ‘συμφέρει γὰρ τῇ πόλει’. τὸ οὖν ἦτοι ἀπαντῶντα λόγῳ τινὶ ἢ ὅπως οὖν νοητέον οὕτως ἢ τῷ παρ’ ἐτέρου λεγομένῳ ἀπαντῶντα ἢ τῷ παρ’ ἑαυτοῦ τεθέντι. [356, 7] ‘ὥσπερ τὸ ἀδελφίζειν παρὰ Ἰσοκράτει ‘ἀντὶ τοῦ ἀδελφὸν καλεῖν. [357, 18] ‘διὰ τῶν τῆς γοργότητος ἰδίων τὸ λίαν ὕπτιον ὁ ῥήτωρ παρεμυθήσατο ‘τό τε γὰρ ἀφηγηματικὸν καὶ τὸ μυθῶδες πολλὴν ὑπτιότητα παρέχει τῷ λόγῳ, ὅπερ διὰ τῆς γοργότητος ἰάσατο δεόντως ταχέως τε ἀφ’ ἐκάστου ἀπαλλαττόμενος καὶ κομματικώτερα τὰ κῶλα ποιῶν καὶ τῶν μερισμῶν τὰς ἀποδόσεις ἐπιταχύνων, ὥς ἐν τούτῳ ‘λαβεῖν μὲν ὑπὲρ Ἀλirroθίου τοῦ υἱοῦ παρὰ Ἄρεως, δικάσαι δὲ Εὐμενίσι καὶ Ὁρέστῃ οἱ δώδεκα θεοί’.

⁷⁶ [358, 1] ‘καὶ ἴσως καὶ ἄλλα τινὰ σφόδρα ὀλίγα ‘οἶον τὰ περὶ τῆς γλαυκὸς ὅτι περὶ τὸν καιρὸν τῆς συμβολῆς ἐφάνη περιπταμένη τὰς Ἀττικὰς ναῦς, καὶ τὰ περὶ τῆς περιστερᾶς ὅτι ἐπὶ τῆς Θεμιστοκλέους τριήρους ἐφάνη καθεζομένη, ὅθεν καὶ μετὰ τὴν νίκην ἀπαρχὰς Ἀφροδίτης

ἱερὸν ἰδρύσατο ἐν Πειραιεῖ, ὡς Ἀμμώνιος ὁ Λαμπρεὺς ἐν τῷ περὶ βωμῶν φησι, καὶ τὰ περὶ τῆς Αἰγιναιᾶς τριήρους, ἣτις πρώτη τῆς ναυμαχίας ἄρχειν ἔδοξεν ἐπαγομένη τοὺς Αἰακίδας· ὡς γὰρ Ἡρόδοτος ἐν ὀγδόῃ φησί, κατὰ κοινὸν δόγμα τῶν Ἑλλήνων Αἴαντι μὲν καὶ Τελαμῶνι ἐν Σαλαμῖνι ἠϋξάντο, ἐπὶ δὲ τοὺς ἄλλους Αἰακίδας εἰς Αἴγιναν ναῦν ἀπέστειλαν· ἔτι γε μὴν καὶ τὰ περὶ τοῦ γυναικείου φάσματος, ἣν φησιν Ἡρόδοτος ὀνειδίσασαν τοὺς μετὰ Ἀδειμάντου τοῦ Κορινθίων στρατηγοῦ ὑποχωροῦντος ἐπὶ τὸν Ἴσθμὸν προτρέψαι τῆς ναυμαχίας ἔχεσθαι. [358, 13] ‘οἶον κάλλος χωρίου καὶ φυτείας διαφόρους· οἶον ἡνίκα τὸν Πριάμου καὶ Μενελάου οἶκον ἐκφράζοι Ὅμηρος ἢ τὸν Ἀλκινόου κῆπον ἢ τὰς ἐν Τροίᾳ πηγὰς θερμοῦ καὶ ψυχροῦ ὕδατος.

⁷⁷ [358, 31] ‘οἷς γὰρ ἕκαστος χαίρει πραττομένοις, οὗτος καὶ λεγομένοις ἡσθήσεται· ἐμφρόνως καὶ τοῦτο καὶ φιλοσόφως φησὶν· καὶ γὰρ ὁ θεὸς Σωκράτης εἰώθει λέγειν· οἷος ὁ βίος, τοιοῦτος ὁ λόγος· οἷος ὁ λόγος, τοιαῦτα αἱ πράξεις· καὶ ἀναστρέφων τὰ αὐτά. [359, 7] ‘οὐ γὰρ τραχέως μόνον ἀλλὰ καὶ σκληρῶς εἴρηται τὸ ἔμαρπτε· τροπικὴ γὰρ ἐστὶν ἡ λέξις ἀπὸ τῆς ἀνθρωπικῆς περὶ τὰ ἐρωτικά πτοίας ἐπὶ τὴν τοῦ θεοῦ ἀπάθειαν μετενηνεγμένη, τραχέα δὲ τὰ τροπικά· σκληρὰ δὲ διὰ τὸ δύσφωνον τῆς τῶν στοιχείων συνθέσεως, καὶ μεγέθους δὲ μετέχειν αὐτάς φησι, διότι ὑπὸ τὸ μέγεθος τραχύτης τε καὶ σφοδρότης ἀνάγονται. [359, 16] ‘καὶ φύσει ἡδὺ τῇ ἄλλῃ ἀπολαύσει τὸ πρᾶγμα· τὴν γὰρ ὄψιν εὐφραίνει τὰ τοιαῦτα· εἴρηται δὲ καὶ ἀνωτέρω, ὅτι ὅσα προσφιλεῖται αἰσθήσεσιν ἡμῶν ἐστὶ ταῦτα ἐκφραζόμενα πολλὴν παρέχει τὴν γλυκύτητα τῷ λόγῳ. [360, 6] ‘ἀμφισβητήσῃ δ’ ἂν τις πότερον κατὰ λέξιν ἢ κατὰ ἔννοιαν ἐνταῦθα γέγονεν ἡ γλυκύτης· καὶ γὰρ ἡ ἔννοια πολλῆς γέμει τῆς γλυκύτητος μεταφορικῶς προενεχθεῖσα—ὡς περὶ ἀνθρώπων γὰρ ἔφη τῶν δένδρων τὸ θέλει—καὶ ἡ λέξις πολλὴν ἐνδείκνυται τὴν ἀφέλειαν.

⁷⁸ [360, 13] ‘ἐνταῦθα γὰρ τὸ ῥέεν τέτραπται μᾶλλον ἢ ἐκεῖ τὸ ἐθέλει· οὐ γὰρ οὕτως ἂν τις εἴποι τροπικὸν εἶναι τὸ ζῶν ἔχοντι φυσικὴν τῷ δένδρῳ προαίρεσιν περιθεῖναι—ἣτις διὰ τοῦ ἐθέλει δηλοῦται—, ἢ τῇ προϊούσῃ φωνῇ τὴν τοῦ ῥεύματος ἐπιθεῖναι μεταφορὰν καὶ τῷ ἀψύχῳ τὴν ζῶσαν εἰκάσαι φωνὴν καὶ τῷ ἀναρμόστῳ τὸ ἐναρμόνιον καὶ τῷ ἀτάκτως μετὰ ῥοίζου προχομένῳ τὴν μετὰ τάξεώς τε καὶ λειότητος ἤχου προϊούσαν. [362, 19] ‘τὸ δὲ αὐτὸ αἴτιον οἶμαι τοῦ καὶ τὰς παραπλοκάς τῶν ποιημάτων ἐν λόγῳ ἡδονὴν ἔχειν· αἱ ἐξαλλαγαὶ φησὶ τῶν διαλέκτων πολλὴν ἡδύτητα χορηγοῦσι ταῖς ἀκοαῖς· διόπερ καὶ αἱ κολλήσεις τῶν ἐπῶν ἐν τῷ πεζῷ λόγῳ τοὺς ἀκροωμένους εὐφραίνουν, εἰ κατὰ σύνθεσιν ἐξαγγέλλοιντο δεόντως ἀλλὰ μὴ κατὰ παράθεσιν. [365, 6] ‘οἶον ἐξ ἐπιπολῆς βαθεῖαι· ἐν τῷ περὶ μεθόδων ἀφελείας ἔφη, ὅτι ἡ δριμύτης καὶ ἡ ὀξύτης ἡ αὐτὴ οὕσα ἰδέα ἐπιπόλαιός ἐστι βαθύτης καὶ τῷ μὲν ἀφελεῖ λόγῳ ἐναντία πῶς εἶναι δοκοῦσι καίτοι ὑπὸ τὴν ἀφέλειαν τελοῦσαι δεινότητι δὲ μᾶλλον εἰσιν οἰκεῖαι· τὰς γοῦν ταχείας ἀπαντήσεις οὐ πολὺ τὸ περινενοημένον ἐχούσας εἶδος εἶναι δριμύτητός φησιν· ‘κακοδαίμονοῦσι γὰρ Βυζάντιοι.

⁷⁹ σφόδρα γε, ἀλλ’ ὅμως αὐτοὺς δεῖ σῶς εἶναι, συμφέρει γὰρ τῇ πόλει· πάλιν δὲ κὰν τῷ περὶ μεθόδου γοργότητος τὸ παράδειγμα τοῦτο σὺν ἑτέροις θεῖς ἐπήνεγκε· ταῦτα γὰρ πῶς ἐστὶ καὶ ὀξέα· τουτέστιν ὑπὸ τὴν ὀξύτητα καὶ δριμύτητα τελοῦντα. [365, 18] ‘εἰ τῆς ἐννοίας αὐτὴν χωρίσει τις περὶ ἣν γίνεται τῶν πρὸ αὐτῆς ῥηθέντων· ὑπερβατόν ἐστιν· ἡ γὰρ λέξις φησὶν ἡ ποιοῦσα τὴν δριμύτητα αὐτὴ καθ’ ἑαυτὴν οὐδὲν ἔχει δριμύ, εἰ μόνον αὐτὴν χωρίσειε τις τῶν πρὸ αὐτῆς ῥηθέντων τῆς ἐννοίας. [368, 6] ‘γίνεται δὲ ὅταν τροπῇ τινι χρησάμενοι μὴ σφόδρα ἀτηρᾶ μηδὲ σκληρᾶ· ἀτηρὰν ἐκάλεσε τροπὴν τὴν ἰταμωτέραν καὶ πόρρωθεν ἐπάγουσαν τὴν τροπὴν, οἶαι ἦσαν αἱ προειρημέναι καὶ τὸ καταρρεῖ. [368, 13] ‘τὸ δὲ ἦνθησεν τροπικὸν μὲν οὐ σκληρὸν δέ· ἡ γὰρ ἄνθησις οὐ πόρρω τῆς τῶν πραγμάτων ἀκμῆς βαίνουσα τυγχάνει· καὶ γὰρ τὰ φυτὰ καὶ πάντα ἐφ’ ὧν τὸ ἀνθεῖν τάττεται κυρίως, ὅταν ἀκμάζῃ τῷ γονίμῳ, χωρεῖ πρὸς

ἄνθρωποι. [369, 1] ‘ ἢ καὶ τῶν ἄλλων τι τῶν ἰδίων γλυκύτητος ‘ οἷον μυθικὸν ἱστορικὸν ἢ τὴν αἴσθησιν εὐφραῖνον ἢ θεῖα πράγματα διηγούμενον.

- 80 [370, 4] ‘ τῷ οὖν Χαριδήμῳ δίδωσι τὸ ὥς πολίτη ἐξετάζεσθαι ‘ καὶ τοῦτο τῆς Δημοσθενικῆς δεινότητος ἄξιον τὸ τοῦτο δοκεῖν χαρίζεσθαι τῷ ἐχθρῷ, δι’ οὗ μάλιστα παρανομωτάτην ἀποδείκνυσι τὴν γεγραμμένην αὐτῷ δωρεάν· νόμῳ γὰρ αὐτὸν πολίτην γεγενῆσθαι φήσας οὐδὲν ἀξιοῖ παρὰ τοὺς Ἀθηναίους νόμους αὐτῷ ψηφίζεσθαι, ὅσα τοίνυν οὐδὲ κατὰ τῶν τοὺς πολίτας ἀπεκτονότων οἱ νόμοι γίνεσθαι συγχωροῦσι, ταῦτα διὰ τοῦ ψηφίσματος Ἀριστοκράτη γεγραφότα δείκνυσι κατὰ τῶν ἐπηρεαζόντων καὶ δικαίως ἔστιν ὅτε τῷ Χαριδήμῳ. [371, 9] ‘ μέθοδος δὲ ἐπιεικειᾶς πρῶτον μὲν ἡ σφόδρα ἐοικυῖα ταῖς ἐπιεικέσιν ἐννοίαις ‘ τῷ γὰρ ἐκόντα φαίνεσθαι τὸ πολὺ τῆς ἀξίας μειοῦν ἀγαπῶντα σύμφωνόν ἐστιν ἢ τε τῶν οἰκείων πλεονεκτημάτων μείωσις καὶ τοῖς κατὰ τῶν ἐχθρῶν λόγοις ἡ ὑφειμένη τῶν ἐλαττωμάτων μνήμη καὶ ἔτι <ἢ> κατὰ παράλειψιν ἐφ’ ἐκατέρου μέθοδος. [375, 3] ‘ τρίτη δὲ ἐπιεικειᾶς μέθοδος ἡ τὸν καθαρὸν ποιοῦσα λόγον ‘ τὸ ψιλὰ τὰ πράγματα φησὶν ἀφηγεῖσθαι μηδὲν αὐτοῖς τῶν ἔξωθεν συνεπιπλέκοντα· καὶ γὰρ ἀνωτέρω τὰς αὐτὰς ἔφη μεθόδους ἀφελείας τε καὶ καθαρότητος εἶναι.

- 81 [375, 25] ‘ τοιοῦτόν ἐστι καὶ τὸ ‘ ἄλ λ ’ Ἀνδροτίων ὑμῖν πομπείων ἐπισκευαστή ς , Ἀνδροτίων , ὦ γῆ καὶ θεοί “ καὶ πάλιν ἐν τῷ κατὰ Ἀριστοκράτους ‘ καὶ τὸ τοῦ μισθοφόρου καὶ θεραπεύοντος ἐκεῖνον ἔργον ἡ πόλις ἡμῶν διεπράττετο, ἐφρούρει Χαρίδημον, οἴμμοι· τῆς γὰρ ἐννοίας ἐπ’ ἀμφοτέρων καθαρᾶς οὔσης ἐπὶ μὲν τοῦ προτέρου ἡ τοῦ σχετλιασμοῦ μέθοδος σὺν ἐπαναλήψει προελθοῦσα πεποίηκε τὸ ὅλον δοκεῖν πως φαίνεσθαι σχετλιαστικόν, ἐπὶ δὲ τοῦ δευτέρου τὸ πολὺ τοῦ πράγματος ἄδοξον τρόπον τινὰ ὁδύρεται, εἴ γε τὸν στρατιώτην τὸν πρῶτον ἄλλους ἀγαπητῶς δορυφοροῦντα ἢ τῶν Ἀθηναίων πόλις φρουρεῖν ψηφίζεται. [378, 28] ‘ τὸ καὶ ταῖς ἀπαντήσεσι ταῖς πρὸς τὰς ἀντιθέσεις ἢ καὶ ἄλλως χωρὶς καταστάσεως ταχείαις χρῆσθαι ‘ καταστάσει μὲν γὰρ τὸν ἀντιθετικὸν λόγον ὁ πειρώμενος οὕτως λέγειν ‘ ἀπήγγειλε τοίνυν ἐμοί τις καὶ τὸ τοιοῦτον παρεσκευάσθαι λέγειν αὐτὸν τόδε ἢ τόδε ‘ ἢ πάλιν ‘ οἶδα τοίνυν ὡς ἐκείνῳ πολλῶν χρήσεται τῷ λόγῳ, ἄνευ δὲ καταστάσεως ὁ ψιλὸν τὸν ἀντιθετικὸν εἰσάγων, ὡς ἐν οἷς αὐτὸς τίθησι παραδείγμασιν.

- 82 [379, 5] ‘ περὶ δὲ συνδρομῆς εἴτε συγχωρήσεως δεῖ λέγειν ἀκριβέστερον ἐν τῷ περὶ μεθόδου δεινότητος λέξομεν ‘ ἰστέον ὅτι περὶ πολλῶν καὶ καλῶν ἐν τῷ περὶ μεθόδου δεινότητος διαλαμβάνων ὁ τεχνογράφος οὐδὲν τι περὶ συνδρομῆς ἤτοι συγχωρήσεως—ἐπιλαθόμενος ὡς ἔοικεν—ἔφη χρῆσόμεθα δὲ τῇ συνδρομῇ ἤτοι ὅταν σφόδρα ὁμολογούμενον ἢ τὸ παρὰ τοῦ ἀντιδίκου λεγόμενον, ὡς ἐκεῖνο ‘ ἀλλὰ τὸ τοῦ Κεφάλου καλὸν καὶ νῆ Δία εὐδαιμόν γε, ἢ ὅταν συμφέρῃ μὲν καὶ ἡμῖν τὸ λεγόμενον, ἔνια δὲ τοῦ πράγματος ἐνοχλοῦντα πείθεσθαι μὴ συγχωρῇ, ὡς παρ’ Ὀμήρῳ ‘ ναὶ δὴ ταῦτά γε πάντα, γέρον, κατὰ μοῖραν ἔειπες, ἀλλ’ ὅδ’ ἀνὴρ ἐθέλει. [379, 17] ‘ εἴτα ἐπήγαγεν ὁμοίως ἐξ ἀσυνδέτου μὴ καταστήσας σφόδρα ἐνδιαθέτως ‘ εἰ γὰρ ἐβούλετο καταστατικῶς εἰπεῖν, οὕτως ἂν ἔφη ‘ ὅπερ γὰρ ἐπὶ νεῶς καὶ τῶν ἐμπλεόντων εἴωθε συμβαίνειν ἕως ἂν σώζηται τὸ σκάφος ‘ καὶ τὰ ἐξῆς· νῦν δὲ μὴ καταστήσας ἀλλὰ ἀσυνδέτως τὸν λόγον εἰσενεγκὼν πολὺ τὸ ἐνδιάθετον εἰργάσατο. [380, 28] ‘ ὁ γὰρ διακειμένως τι λέγων σφόδρα αὐτὸν γοῦν πεποιηκέναι δοκεῖ ‘ ὁ ἄνευ τοῦ ἐπισημῆνασθαι λοιδορῶν δόκησιν τῷ ἀκροατῇ παρέχει ὡς αὐτομάτως εἰς ὕβρεις ἐμπίπτων—διὸ καὶ πείσαι τοὺς ἀκροωμένους ἱκανός—, ὁ δὲ ἐπισημαινόμενος καὶ προλέγων ὅτι ὑβρίσει οὐκέτι ὁμοίως τὸ πιθανὸν διασώσει καὶ ἐνδιάθετον.

- 83 [381, 19] ‘ οὐ μὴν ἔνθα γε ἄλλο τι πάθος ψυχῆς ‘ οἷον ἡδονὴ λύπη θαῦμα φόβος ἔλεος. [381, 26] ‘ καὶ τὸ ἡ χεὶρ ἐπηκολούθησεν ‘ φησὶ γὰρ ἐν πέμπτῳ τῆς Κύρου παιδείας ὁ Ξενοφῶν ὅτι ἡ Πάνθεια τεθνεώτος ὑπὸ τῶν Αἰγυπτίων τοῦ ἀνδρὸς λαβοῦσα τὴν χεῖρα ἡσπάζετο, ἢ δὲ—

ἀποκοπεῖσα γὰρ ἦν ὑπὸ τῶν πολεμίων καὶ τῷ σώματι ὕστερον ὑπὸ τῶν οἰκείων ἐφαρμοσθεῖσα —δραξαμένης ἐτοίμως ἀπεσπάρθη. [381, 32] ‘σχήματα δὲ τοῦ ἐνδιαθέτου καὶ κατ’ ἐπιφορὰν λόγου ἐπιφορὰν φησι τὴν καταφορὰν, οἱ δὲ καταφορικοὶ τῶν λόγων σφοδρότητος οἰκεῖοι. [382, 5] ‘τί γὰρ δήποτ’ εἰ, Εὐβουλεῖ ἡ μετὰ ἐρωτήσεως ἀποστροφή διαφέρει τῆς ἀποστροφῆς, ὅτι ἡ μὲν ὡς ἐξ ἀποφάσεως εἰσάγεται πεποιθότος τοῦ λέγοντος ἀληθὲς εἶναι τὸ πρᾶγμα <καὶ> ἰσχυριζομένου, ἡ δὲ μετὰ ἐρωτήσεως ἀποστροφή προσκειμένην ἔχει τὴν ἐρώτησιν. [384, 8] ‘ποῦ γὰρ αὐτοῖς ἰδεῖν τι τοιοῦτον ὅτι ἔλαβεν ὡς ὁμολογούμενον τὸ ζητούμενον ὁ ῥήτωρ ‘πολλαχοῦ τῶν λόγων ὁ Δημοσθένης τά τε ζητούμενα ὡς ὁμολογούμενα λαμβάνει δεινότητι πρὸς τὸ δοκοῦν ἐκάστοτε τὸν ἀκροατὴν μετάγων καὶ τῷ ἀπολύτῳ μερισμῷ χρώμενος οὐκ ἀξιοῖ ἀνταποδιδόναι τὸν δέ.

84 Τιμοκράτους τοίνυν θρυλοῦντος, ὡς δι’ ἔχθραν ὁ Διόδωρος τῶν παρανόμων ἀπενήνοχε κατ’ αὐτοῦ τὴν γραφὴν, εὐθὺς ὁ ῥήτωρ τὴν πρώτην τοῦ προοιμίου πρότασιν κατὰ ἀπόλυτον εἰσήνεγκε μερισμὸν ἀξιοπίστως τὴν αἰτίαν τῆς ἔχθρας ἀπολυόμενος καὶ Τιμοκράτη παραίτιον ἑαυτῷ τῆς κατηγορίας ἀποφαίνων· καὶ διὰ τοῦτο τῷ μὲν οὐκ ἀποδέδωκε τὸν δέ, ὥσπερ ἐν τῷ ‘ἐγὼ μὲν ἡγοῦμαι’. [386, 11] ‘εἰ δὲ τοῦτο καὶ σκώμματος ἔχει ἐτέρου λόγου ‘σφοδρότητος γὰρ οἰκεῖον ἢ κατὰ τῶν ἐλαττόνων προσώπων καταφορά. [388, 26] ‘πάντων τῶν προειρημένων εἰδῶν τοῦ λόγου καὶ τῶν ἐναντίων αὐτοῖς καὶ ἔτι δι’ ὧν ἐτέρων σῶμα λόγου γίνεσθαι πέφυκεν· εἰδῶν μὲν πάλιν καταχρηστικῶς τῶν ἰδεῶν λέγει, ἐναντίων δὲ τῶν ἀντικειμένων ἐκάστη ἰδέα, ὡς τῇ σαφηνείᾳ ἢ ἀσάφειᾳ, τῷ μεγέθει ἢ ταπεινότητι, τῇ γοργότητι τὸ μῆκος τῶν λόγων, τὰ δὲ ἕτερα δι’ ὧν σῶμα λόγου γίνεσθαι ἐστὶ τὰ τρία τῆς ῥητορικῆς εἶδη αἱ στάσεις τὰ πέντε μέρη τοῦ πολιτικοῦ λόγου· ταῦτα γὰρ εἰς ταῦτὸν ἅπαντα συνελθόντα σῶμα τε κάλλιστον δημιουργοῦσι τῷ λόγῳ καὶ κατὰ Πλάτωνα ζῶν τελείῳ παραπλήσιον αὐτὸν ἀπεργάζονται.

85 [389, 14] ‘τά τε εἶδη τοῦ λόγου καὶ τὰ λοιπὰ ‘τὰς ἰδέας φησὶ καὶ τὰ ἐκάστης ἰδέας ποιητικὰ καὶ ἔτι τῶν προειρημένων ἕκαστα. [389, 15] ‘πότε μὲν δεῖ πότε δὲ μὴ δεῖ λέγειν καὶ ποῦ καὶ μέχρι πόσου καὶ πρὸς ὅντινα καὶ πῶς καὶ διότι ‘τὸ μὲν πότε ἐν ποίῳ καιρῷ—οὐ γὰρ αἰεὶ λεκτέον, ἐπὶ πᾶσι γὰρ ἄριστος ὁ καιρὸς οὐχ ἦττον ἢ τὸ μέτρον· καὶ γὰρ Ἰσοκράτης ἐν συμποσίῳ τινῶν αἰτούντων αὐτὸν λέγειν ἔφησεν ‘οὗ μὲν ἐγὼ δεινὸς οὐχ ὁ νῦν καιρὸς, οὗ δὲ ὁ νῦν καιρὸς οὐκ ἐγὼ δεινός—, τὸ δὲ ποῦ ἐν ποίῳ μέρει τοῦ λόγου, πότερον ἐν ἀρχαῖς ἢ μέσοις ἢ τελευταίαις—πολλὰ γὰρ καὶ καλῶς νοηθέντα καὶ μετρίως τυχόντα φράσεως διὰ τὴν ἀπειρίαν τῆς τάξεως ἔβλαψε μᾶλλον ἢ περ ὠφέλησε τοὺς ῥητορεύοντας—, τὸ δὲ μέχρι πόσου πότερον ἐπὶ πολὺ ἢ πρὸς ὀλίγον, τὸ δὲ πρὸς ὅντινα ὅπως ἂν αἰεὶ καὶ τῆς τοῦ προσώπου ποιότητος ἐστοχασμένως ποιῶμεθα τοὺς λόγους, τὸ δὲ πῶς διὰ ποίων ἐπιχειρημάτων, τὸ δὲ διότι τίνες αἱ αἰτίαι τῆς τοιαύτης τοῦ λόγου μεταχειρίσεως. [389, 22] ‘εἰ μὴ δεινὸς ἀοιδὸς ὁ Κῆϊος· ἰστέον ὅτι ἐν τοῖς νῦν φερομένοις Θεοκριτείοις ‘εἰ μὴ θεῖος ἀοιδός· γέγραπται.

86 πολὺ δ’ ἐκεῖ τὸ δεινὸς οἰκειότατον· πάσης γὰρ ἐπιστήμων ἀνὴρ ποιητικῆς τε καὶ μουσικῆς ὑπῆρχεν ὡς ἐκ νεότητος μέχρις ὀγδοήκοντα ἐτῶν νικᾶν ἐν τοῖς ἀγῶσιν Ἀθήνησιν, ὡς καὶ τὸ ἐπίγραμμα δηλοῖ ‘ἦρχεν Ἀδείμαντος μὲν Ἀθηναίοις, ὅτ’ ἐνίκα Ἀντιόχης φυλὴ δαιδάλεον τρίποδα· Ξεινοφίλου δὲ τις υἱὸς Ἀριστείδης ἐχορήγει πεντήκοντ’ ἀνδρῶν καλὰ μαθόντι χορῶ· ἀμφὶ διδασκαλίῃ δὲ Σιμωνίδῃ ἔσπετο κῦδος ὀγδωκονταέτει παιδί Λεωπρεπέος’. φασὶ δὲ αὐτὸν μετὰ τὴν νίκην πλεῦσαι πρὸς Ἰέρωνα καὶ μετ’ ὀλίγον ἐν Σικελίᾳ τελευτῆσαι. [390, 17] ‘ἄτε τοῦ λόγου κατὰ τε Ἀλεξάνδρου καὶ κατὰ τῶν Τρώων ἐπιφορᾶς δεομένου ‘τοῦ ἐν τῇ πρεσβείᾳ ῥηθέντος αὐτῷ, ἡνίκα σὺν Μενελάῳ πρὸς τοὺς Τρώας ἐπρέσβευεν Ἑλένην ἀπαιτῶν. [390, 31] ‘καὶ ὅλως ἐστὶ μέγας τῷ λόγῳ καὶ σφοδρὸς καὶ διηρημένος ‘μέγας μὲν ὡς μεγέθους καὶ ἀξιώματος μετέχων—ὑπὲρ Ἑλλήνων γὰρ ἀδικουμένων κατὰ βαρβάρων ἀσεβούντων ἐποιεῖτο τοὺς λόγους—, διηρημένος δὲ ὡς κομματικός—τραχύτητι γὰρ ὁ τοιοῦτος προσήκει—, σφοδρὸς

δὲ ὡς μὴδὲ κομματικὸς πολλάκις ὑπάρχων ἀλλὰ κατ' ὄνομα τὸν λόγον ἀναπαύων, οἷον 'ὁ φαρμακὸς ὁ λοιμός'. [392, 18] 'κέχρηται γὰρ ἐνταῦθα τῇ φανεράῃ δεινότητι τοῦτο ἀπαιτοῦντος τοῦ λόγου' περὶ μεγάλων γὰρ καὶ δημοσίων πραγμάτων ποιούμενος τοὺς λόγους ὁ Δημοσθένης εἰκότως τῇ φαινομένῃ καὶ οὕτῃ δεινότητι κέχρηται, ἵνα καὶ τοῖς ἀκροωμένοις ἀξιόπιστος εἶναι δοκῇ τῷ εἰς δέον ἐκάστῳ κεκρῆσθαι τῶν ἐπιχειρημάτων καὶ τοῖς ἀντιλέγουσι μὴ λίαν εὐκαταγώνιστος φαίνεται.

- ⁸⁷ [393, 20] 'ἀληθινὴ δὲ μᾶλλον καὶ ἠθικὴ καὶ μετὰ κάλλους καὶ σφοδρότητος φαίνεται' μὴ προλέγων γὰρ ὡς θαυμάζει ἢ ἀγανακτεῖ—ὅπερ μέθοδος ἐστὶν ἀληθείας—οὕτως ἐκάτερον εἵργασται τῶν παραδειγμάτων τὰ τε πρότερα καὶ τὰ ὕστερα· καὶ σφοδρότητος δὲ μετέχει ταῖς τε ἀποστροφαῖς καὶ τῷ τραχύνεσθαι ὑβρίζοντα, καὶ κάλλους τοῖς παρίσοις καὶ ὁμοιοτελεύτοις. [394, 24] 'τά γε μὴν τοῦ Λυσίου θαρρῶν ἴσως εἴποι τις ἂν ὅτι πάντα' πανταχοῦ γὰρ ὁ Λυσίας, ὡς καὶ Διονύσιός φησι, τῇ οὕτῃ μὲν μὴ δοκούσῃ δὲ κέχρηται δεινότητι· καὶ βοᾷ περὶ αὐτοῦ διαρρήδην ἐν τῷ περὶ μιμήσεως τάδε 'πεποιήται γὰρ αὐτοῦ τὸ ἀποίητον καὶ δέδετα τὸ λελυμένον, καὶ τὸ μὴ δοκοῦν δεινῶς κατεσκευάσθαι δεινῶς ἔχει'. [394, 29] 'τὸ γὰρ σφόδρα ἠθικαῖς καὶ ἀνειμέναις καὶ ταῖς ἐννοίαις καὶ τῇ λέξει καὶ πᾶσι τοῖς ἐπομένοις' ἕως τοῦ 'σφόδρα οἶμαι δεινοῦ λόγου οὐ μὴν δοκοῦντός γε εἶναι τοιούτου' τὴν Λυσίου δεινότητα τὴν οὕσαν μὲν μὴ δοκοῦσαν δὲ καὶ ἐκ πάντων μὲν αὐτοῦ δυνατὸν φωρᾶσαι τῶν λόγων, ἀρκέσει δὲ καὶ τοῦ κατὰ Διογείτονος ὀλίγα παρατεθέντα πρόδηλον ἡμῖν τὴν τοῦ ῥήτορος ἰδέαν καταστήσαι.

- ⁸⁸ Διόδοτος γὰρ Διογείτονος τοῦ ἀδελφοῦ θυγατέρα γήμας καὶ σχῶν ἐξ αὐτῆς παῖδας ἐξιὼν ἐπὶ πόλεμον ἐν τοῖς Πελοποννησιακοῖς ἐπίτροπον καταλιμπάνει τῶν παίδων τὸν ἀδελφὸν καὶ μαχόμενος ἐν Ἐφέσῳ τελευτᾷ τὸν βίον. Ἀθηναῖος δὲ τις γήμας τὴν Διοδότου μὲν θυγατέρα Διογείτονος δὲ θυγατριδὴν ἐγράψατο Διογείτονα κακῆς ἐπιτροπῆς ὑπὲρ τῶν παίδων· ᾧ γέγραφε τὸν κατὰ Διογείτονος λόγον ὁ Λυσίας. ἄξιον οὖν ἔκ τε τοῦ προοιμίου καὶ τῆς ἀρχῆς τῆς διηγήσεως τὸ ὑπορύττον ἀτεχνῶς τῆς Λυσίου κατανοῆσαι δεινότητος. 'εἰ μὲν μὴ μεγάλα ἦν, ᾧ δικασταί, τὰ διαφέροντα, οὐκ ἂν ποτε εἰς ὑμᾶς εἰσελθεῖν τούτους εἶσα νομίζων αἰσχιστον εἶναι πρὸς τοὺς οἰκείους διαφέρεισθαι εἰδὼς τε ὅτι οὐ μόνον οἱ ἀδικοῦντες χεῖρους ὑμῖν εἶναι δοκοῦσιν ἀλλὰ καὶ οἵτινες ἂν ἔλαττον ὑπὸ τῶν προσηκόντων ἔχοντες ἀνέχεσθαι μὴ δύνωνται· ἐπειδὴ μέντοι, ᾧ δικασταί, πολλῶν χρημάτων ἀπεστέρηται καὶ πολλὰ καὶ δεινὰ πεπονθότες ὑφ' ὧν ἥκιστα ἐκρῆν ἐπ' ἐμὲ κηδεστὴν ὄντα κατέφυγον, ἀνάγκη μοι γεγένηται εἰπεῖν ὑπὲρ αὐτῶν.

- ⁸⁹ ἔχω δὲ τούτων μὲν ἀδελφὴν Διογείτονος δὲ θυγατριδὴν, καὶ πολλὰ δεθηεῖς ἀμφοτέρων τὸ μὲν πρῶτον ἔπεισα αὐτοὺς τοῖς φίλοις ἐπιτρέψαι δαίταν περὶ πολλοῦ ποιούμενος τὰ τούτων πράγματα μὴδένα τῶν ἄλλων εἰδέναι· ἐπειδὴ δὲ Διογείτων ἂν φανερώς ἔχων ἐξηλέγχετο περὶ τούτων οὐδενὶ τῶν αὐτοῦ φίλων ἐτόλμα πείθεσθαι ἀλλ' ἐβουλήθη καὶ φεύγειν δίκας καὶ μὴ οὔσας διώκειν καὶ καθυπομένειν τοὺς ἐσχάτους κινδύνους μᾶλλον ἢ τὰ δίκαια ποιήσας ἀπηλλάχθαι τῶν πρὸς τούτοις ἐγκλημάτων, ὑμῶν δέομαι ἐὰν μὲν ἀποδείξω οὕτως αἰσchrῶς αὐτοὺς ἐπιτετροπευμένους ὑπὸ τοῦ πάππου ὡς οὐδεὶς πώποτε ὑπὸ τῶν μὴδὲν προσηκόντων ἐν τῇ πόλει βοηθεῖν αὐτοῖς τὰ δίκαια, εἰ δὲ μὴ τούτῳ μὲν ἅπαντα πιστεύειν ἡμᾶς δὲ εἰς τὸν λοιπὸν χρόνον ἡγεῖσθαι χεῖρους εἶναι.' ἄρχεται δὲ τῆς διηγήσεως ὧδε 'ἀδελφοὶ ἦσαν, ᾧ δικασταί, Διόδοτος καὶ Διογείτων ὁμοπάτριοι καὶ ὁμομήτριοι καὶ τὴν μὲν ἀφανὴ οὐσίαν ἐνείμαντο τῆς δὲ φανεράς ἐκοινώνουν. ἐργασαμένου δὲ Διοδότου κατ' ἐμπορίαν πολλὰ χρήματα πείθει αὐτὸν Διογείτων λαβεῖν τὴν ἑαυτοῦ θυγατέρα.' ὁρᾷς, πῶς εὐθύς ἐκ προοιμίων ὁ Λυσίας ἠθικὸν ἀπεργάζεται τὸν λόγον ἀφελέσι σφόδρα ταῖς τε ἐννοίαις καὶ ταῖς μεθόδοις χρώμενος καὶ

πολλήν ἐπιείκειαν τῷ διώκοντι μαρτυρῶν τῷ τε ἐκόντα μειονεκτεῖν καὶ ἄκοντα δῆθεν ἰέναι πρὸς δίκην.

- 90 καὶ τῇ λέξει καθαρᾷ κεκρημένος δοκεῖ μὲν ἀφελῶς προάγειν τὸν λόγον, πολλῇ δὲ κέχρηται τῇ δεινότητι πικρῶς ἐκπεριερχόμενος τὴν τοῦ προσώπου ποιότητα, ὅτι πάππος ὢν καὶ θεῖος τοὺς ἐκγόνους ἀδικεῖ καὶ ἀδελφιδοῦς, καὶ τὰ ἀδικήματα οὐκ εὐκαταφρόνητα ἀλλὰ πολλὰ καὶ δεινὰ. ὁμοίως δὲ τῷ προοιμίῳ καὶ ἡ διήγησις ἠθικῶς τε καὶ δεινῶς ἐσκευώρηται ὡς πάντας ἂν ὁμοῖα μηδένα ἀδικώτερον εἶναι Διογείτονος. τῇ δὲ ἔξωθεν ὄψει τοῦ λόγου πολλή τις ἡ ἀφέλεια καὶ καθαρότης. [395, 19] ‘ φαίνεται δὲ λόγος δεινὸς οὐκ ὢν τοιοῦτος ‘ ἕως τοῦ ‘ ἵνα μὴ πάντα λέγω ‘ Διονύσιος ὁ πρεσβύτερος ἐν τῷ δευτέρῳ περὶ χαρακτήρων περὶ Γοργίου λέγων τάδε φησὶ ‘δικανικοῖς μὲν οὖν οὐ περιέτυχον αὐτοῦ λόγοις δημηγορικοῖς δὲ ὀλίγοις καὶ τισι καὶ τέχναις τοῖς δὲ πλείοσιν ἐπιδεικτικοῖς. τῆς δὲ ἰδέας αὐτοῦ τῶν λόγων τοιοῦτος ὁ χαρακτήρ. ἐγκωμιάζει δὲ τοὺς ἐν πολέμοις ἀριστεύσαντας Ἀθηναίων ‘τί γὰρ ἀπὴν τοῖς ἀνδράσι τούτοις, ὢν δεῖ ἀνδράσι προσεῖναι; τί δὲ προσῆν, ὢν δεῖ ἀπεῖναι; εἰπεῖν δυναίμην ἂ βούλομαι, βουλοίμην δὲ ἂ δεῖ λαθὼν μὲν τὴν θεῖαν νέμεσιν φυγὼν δὲ τὸν ἀνθρώπινον φθόνον. οὗτοι γὰρ ἐκέκτηντο ἔνθεον μὲν τὴν ἀρετὴν ἀνθρώπινον δὲ τὸ θνητὸν τοῦτον νομίζοντες θειότατον καὶ κοινότατον νόμων τὸ δέον ἐν τῷ δέοντι καὶ λέγειν καὶ σιγᾶν καὶ ποιεῖν θεράποντες μὲν τῶν ἀδίκως δυστυχοῦντων κολασταὶ δὲ τῶν ἀδίκως εὐτυχοῦντων εὐόργητοι πρὸς τὸ πρέπον τῷ φρονίμῳ τῆς γνώμης παύοντες τὸ ἄφρον ὕβρισταὶ εἰς τοὺς ὑβρίζοντας κόσμιοι εἰς τοὺς κοσμίους ἄφοβοι εἰς τοὺς ἀφόβους δεινοὶ ἐν τοῖς δεινοῖς.

- 91 μαρτύρια δὲ τούτων τρόπαια ἐστήσαντο τῶν πολεμίων Διὸς μὲν ἀγάλματα τούτων δὲ ἀναθήματα οὐκ ἄπειροι οὔτε ἐμφύτου Ἄρεως οὔτε νομίμων ἐρώτων οὔτε ἐνοπλίου ἔριδος οὔτε φιλοκάλου εἰρήνης σεμνοὶ μὲν πρὸς τοὺς θεοὺς τῷ δικαίῳ ὅσοι δὲ πρὸς τοὺς τοκέας τῇ θεραπέᾳ δίκαιοι δὲ πρὸς τοὺς ἀστοὺς τῷ ἴσῳ εὐσεβεῖς δὲ πρὸς τοὺς φίλους τῇ πίστει. τοιγαροῦν αὐτῶν ἀποθανόντων ὁ πόθος οὐ συναπέθανεν ἀλλ’ ἀθάνατος ἐν οὐκ ἀθανάτοις σώμασι ζῇ οὐ ζώντων.“ σεμνὰς γὰρ ἐνταῦθα συμφορήσας λέξεις ὁ Γοργίας ἐννοίας ἐπιπολαιότερας ἐξαγγέλλει τοῖς τε παρίσοις καὶ ὁμοιοάρκτοις καὶ ὁμοιοτελεύτοις καλλωπίζων διόλου προσκόρως τὸν λόγον. [396, 17] ‘ πότε δεῖ καὶ ποῦ καὶ πρὸς ὄντινα καὶ πῶς καὶ ἐφ’ οἷς δεῖ χρῆσθαι ‘ τὸ μὲν πότε δηλοῖ πανηγυρίζοντα βουλευόμενον δικαζόμενον, τὸ δὲ ποῦ ἐν ἀρχαῖς ἢ μέσοις ἢ πρὸς τῷ τέλει τοῦ λόγου, τὸ δὲ πρὸς ὄντινα πρὸς ἔνδοξον ἢ ἄδοξον ἄρχοντα ἢ ιδιώτην, τὸ δὲ πῶς διὰ ποίων ἐπιχειρημάτων, τὸ δὲ ἐφ’ οἷς ἐπὶ ποίοις πράγμασι δημοσίοις ἢ ιδιωτικοῖς λαμπροῖς ἢ εὐτελέσιν.

- 92 [396, 19] ‘ τοῦτο δὲ ἰδίας ἐστὶ πραγματείας ἐπομένης τῷ περὶ τῶν ἰδεῶν λόγῳ καθάπερ ὁ περὶ τῶν ἰδεῶν τῷ περὶ εὐρέσεως ‘ τὴν περὶ μεθόδου δεινότητος διδασκαλίαν ἔπεσθαι φησι τῷ περὶ ἰδεῶν λόγῳ τὸν δὲ περὶ τῶν ἰδεῶν τῷ περὶ εὐρέσεως. κὰν τῇ ἀρχῇ δὲ τῆς περὶ τῶν στάσεων τέχνης ὁ Ἑρμογένης τὸν περὶ διαιρέσεως τῶν πολιτικῶν ζητημάτων λόγον εἰς τὰ κεφάλαια τὸν αὐτὸν ἔφη σχεδὸν εἶναι τῷ περὶ εὐρέσεως πλὴν ὅσον οὐ πάντα ἔχειν τὰ περὶ εὐρέσεως. ἐροῦμεν οὖν κἀνταῦθα, ὅπερ καὶ τὴν τέχνην ἔφαμεν ἐξηγούμενοι, ὅτι ἡ εὕρεσις ἐπὶ πλεόν ἐστὶ τῆς διαιρέσεως ὁ μὲν γὰρ τὰ προσήκοντα πάντα περὶ τὸ προκείμενον εὐρίσκων καὶ διέλοι ἂν ἀκριβῶς καὶ τοὺς οἰκείους ἐκάστω τόπους ἀπονεῖμαι δύναιτο, ὁ δὲ τὴν εἰς τὰ κεφάλαια διαίρεσιν τῶν πολιτικῶν ζητημάτων εἰδὼς οὐ πάντως καὶ τοὺς ἀρμοδίους ἐκάστω τόπους καὶ τὰ ἐπιχειρήματα δι’ ὧν ἕκαστος κατασκευάζεται ἀνευρεῖν ἱκανός· ἡ μὲν γὰρ εἰς τὰ κεφάλαια διαίρεσις ἐστὶν ὠρισμένη ἡ δὲ τῶν ἀρμοδίων νοημάτων εὕρεσις ἀόριστος καὶ τῆς φύσεως ἐκάστου τῶν ῥητορευόντων ἰδία· τῆς γὰρ αὐτῆς προκειμένης ὑποθέσεως ἄλλως μὲν ὁ ὀξύς τε καὶ ἀγχίνους εὐπορήσει τῶν νοημάτων ἄλλως δὲ ὁ βραδύς τε καὶ ἀπλούστερος.

εἰκότως οὖν καὶ τὸν περὶ τῶν ἰδεῶν λόγον ὑπὸ τὸν περὶ τῆς εὐρέσεως ἀνάγει· εἰ γὰρ καὶ ὠρισμένοι εἰσὶν ἑκάστης τῶν ἰδεῶν οἱ τόποι, ἀλλ' ἡ πολυπλήθεια τῶν εἰς αὐτοὺς συντελούντων ἐπιχειρημάτων ἀόριστος καὶ κατὰ ἄνδρα ἰδίᾳ· τὰς γοῦν αὐτὰς σχεδὸν ἰδέας τοῦ λόγου μεταδιώξαντες οἱ ῥήτορες καινότεραν ἀνιχνεύουσι πρὸς ἀλλήλους τὴν διαφοράν. ὅθεν καὶ ὁ φιλόσοφος Πορφύριος πρὸς τὰ τοιαῦτα καλῶς ἀποβλέψας ἔφη λίαν εὖ ἔχοντως, ὅτι δὴ τοῦ λόγου ψυχὴν δοκοῦντος ἔχειν καὶ σῶμα ἢ μὲν τῶν νοημάτων εὗρεσις δικαίως ἂν ψυχὴ τοῦ λόγου νομίζοιτο ἢ δὲ ἐρμηνεία σῶμα. [397, 1] ‘καὶ δεῖξαι περὶ πάντων μὲν προβλημάτων πάντων δὲ αὖ τῶν ἐν τούτοις εἰδῶν καὶ τρόπων ‘ἕως τοῦ ‘κατὰ τόνδε τὸν καιρόν ‘προβλημάτων μὲν φησι τῶν παρὰ τοῖς ῥήτορσι καλουμένων ζητημάτων, εἰδῶν δὲ ἦτοι καταχρηστικῶς τῶν ἰδεῶν ἢ τοῦ δικανικοῦ καὶ πανηγυρικοῦ καὶ συμβουλευτικοῦ, τρόπων δὲ τοῦ ἐνδόξου τοῦ ἀδόξου τοῦ μικτοῦ, προκαταρκτικὰ δὲ φησι τὰ προοιμιαστικά καὶ τὰ καταστατικά—ἐν γὰρ ταῖς καταστάσεσι τὰ τε οἰκεῖα συνιστῶμεν καὶ τὰ τῶν ἐναντίων διαβάλλομεν πρὸς τὸ οἰκεῖον συμφέρον ἐργαζόμενοι τὰς καταστάσεις ὡς Ἰσοκράτης ἐδίδαξεν —, τὸ δὲ ὅλον εἶδος εἶναι τοῦ λόγου οἷον ἠθικὸν ἀξιοματικὸν δεινὸν σαφές, τὸ δὲ κατὰ τόνδε τὸν καιρόν προσεχῶς τῶν πραγμάτων γεγονότων ἐφ’ οἷς αἱ δίκαι ἢ μετὰ χρόνον.

⁹⁴ [397, 12] ‘καὶ τίς τοῖς κριθεῖσι ῥηθῆναι τάξις ἀρίστη νῦν καὶ ἐπὶ τῶνδε ‘τὸ μὲν νῦν σημαίνει τοῦ πράγματος κατεπείγοντος ἢ σχολῆς οὔσης τοῦ βουλευέσθαι ἐπὶ πλεόν, τὸ δὲ ἐπὶ τῶνδε ἐπὶ δικαστῶν ἢ βουλευτῶν ἢ ἀκροατῶν ἐπὶ μὲν βουλευτῶν κατεπείγοντος τοῦ πράγματος ἢ ἐπὶ δικαστῶν τὴν ἀλήθειαν γινῶναι μόνον ἐσπουδακότων—ὥσπερ ἐν Ἀρείῳ πάγῳ οὐδὲ προοιμιαστέον ἢ ἐλεεινολογητέον ἀλλ’ αὐτὰ ψιλὰ τὰ πράγματα λεκτέον—, πόλεμός τε γὰρ ἐπηρτημένος οὐκ ἐπιδέχεται σχολὴν καὶ δικαστῆς σώφρων κινουῦντα πρὸς πάθος [οὐ] περιόψεται τὸν λέγοντα. τὸ δὲ πῶς μὲν τοῦτο πῶς ἂ μὴ δεῖ λέγειν ἐάσομεν ἄρρητα, κατὰ ποίους δὲ τρόπους ὅσα λεχθῆναι προσῆκον εἰσάξομεν. [397, 16] ‘καὶ τίσι μὲν πλεονάσαι τῶν ἐννοιῶν ‘ἕως τοῦ ‘δ ι’ ἐλαχίστου πῶς αὐτῶν ἐπιμνησθέντα ‘τὰς μὲν οὖν ἰσχυροτέρας τῶν ἐννοιῶν καὶ ἐφ’ αἷς σφόδρα πέποιθεν ὁ λέγων πρῶτας τε καὶ τελευταίας ὁ ἐπιστήμων τάξει, τὰς δὲ σαθροτέρας ἐν μέσῳ κατακρύψει τὸν Ὀμηρικὸν ἀτεχνῶς ἐκμιμούμενος Νέστορα καὶ τοὺς κακοὺς ἐς μέσον ἐλαύνων. [397, 18] ‘ταῦτα γὰρ δὴ πάντα καὶ τὰ τοιαῦτα τέχνη διαλαβεῖν ‘ἕως τοῦ ‘θεῖον οἶμαι πρᾶγμά ἐστιν ‘πολλαχοῦ πάνυ τῆς πραγματείας ταύτης τὸ περὶ μεθόδου δεινότητος ἀνυμνεῖ καὶ περὶ πολλῶν ἐν ταύτῃ ἐρεῖν ἐπαγγέλλεται, διόπερ καὶ μετὰ τοῦτο γέγραφεν εὐθέως ἐκεῖνο.

⁹⁵ Τὰ δὲ λοιπὰ περὶ τῶν καθόλου πολιτικῶν λόγων δικανικοῦ τε καὶ συμβουλευτικοῦ καὶ πανηγυρικοῦ τοῦ ἀρίστου λεχθέντα ἔτι τε περὶ τῶν καθ’ ἕκαστον εὐδοκιμησάντων ῥητόρων διαλογογράφων ἱστορικῶν πρόδηλα τοῖς ἀκριβῶς τὰ πρὸ τούτων ἐπεσκεμμένοις.